

6/2/73 L. 36
11/4/73
Published under the Esteemed Patronage

57

OF

HIS HOLINESS SRI CHANDRASEKHARA BHARATI SWAMIGAL

(The Jagadguru of Sringeri)

SRUTIMATODYOTA

(LAGHU and GURU)

ಶ್ರೀಮದ್ವಿಷ್ಣು ಪಾಠಶಾಲೆ

BY

SRI TRYAMBAKA SASTRY.



K-1857
1857

SRIRANGAM:

SRI VANI VILAS PRESS.

1916.

1857

ॐ

॥ श्रुतिमतोद्योतः ॥

(लघुः, गुरुश्च)

श्रीमत्परमहंसपरिव्राजकाचार्यश्रीमच्छंकरभगवत्पादपूज्य-
चरणानुग्रहलब्धब्रह्मविद्यावैशद्येन श्रीमद्ब्रह्मानन्द-
सरस्वतीसारस्वतसाम्राज्यानुभवसमेधमानयुक्ति-
शतधारोत्सारितविपक्षगिरिनिचयेन

भट्टत्र्यम्बकशास्त्रिणा

विरचितः ।



श्रीरङ्गस्थ

श्रीवाणीविलासमुद्रायन्त्रालये

संमुद्रितः ।

१९१६.

॥ ॐ ॥

॥ श्रुतिमतोद्योतः ॥

पूर्णज्ञानाय निर्भेदपरमानन्दमूर्तये ।

व्यासशंकररूपाय श्रीपरब्रह्मणे नमः ॥

विमतो भिन्नः मुक्तत्वात् संप्रतिपन्नवत् इत्युक्ते, शुद्धचि-
न्मात्रे मुक्ते भेदस्याभ्युपगमात् सिद्धसाधनम्; मुक्तिदशा-
याः धर्मविशेषणत्वे परं प्रत्यसिद्धिः, मुक्तौ कालानभ्युपग-
मात्; मुक्तिदशायां कालो नाभ्युपेयत इति व्याहृतमिति
चेत्, न; तत्त्वज्ञानस्य स्वसमानविषयकस्वसमानाधिकर-
णाज्ञानतत्प्रयुक्तदृश्याधिकरणकालपूर्वत्वाभावनियमाभ्युपगमे-
न फलतः तन्निरासात् । एतेन मुक्तिकालावच्छिन्नभेदवत्त्वं सा-
ध्यमिति परास्तम्, परं प्रति साध्याप्रसिद्धेः । अत
एव न पारमार्थिकभेदोऽपि साधनार्हः । यत्तु स्वज्ञा-
नाबाध्यभेदः साध्यत इति, तदसत्; स्वशब्देन पक्षो-
क्तौ साध्यप्रसिद्धेः, दृष्टान्तोक्तौ सिद्धसाधनात् । यदि च
मण्डनमते चरमदृश्यध्वंसस्य मुक्तिकालत्वसंभवात् तस्य

पक्षतावच्छेदकत्वं वाच्यम् अतो न सिद्धसाधनमित्युच्यते,
तदा अनृतव्यावृत्त्यादेः तत्काले ब्रह्मणि अभ्युपगमात्
सिद्धसाधनमेव ॥

यत्तु मुक्त्वादित्यस्य बन्धसंसर्गाभाववत्त्वादित्यर्थ इति,
तदसत्, अभाववत्त्वस्यैव हेतुत्वसंभवे इतरांशवैयर्थ्यात् ।
यदत्र पण्डितं मन्येनोक्तम्— तथा सति प्रमेयत्वादीनां केवला-
न्वयित्वभङ्गप्रसङ्गः, तत्रापि विषयताया एव केवलान्वयित्व-
मित्यस्य सुवचत्वादिति— तदुपहसनीयमेव; स्वसमानाधि-
करणव्याप्यतावच्छेदकधर्मान्तराघटितधर्मस्यैव व्याप्यताव-
च्छेदकतया प्राचां मते व्याप्यत्वासिद्धेरत्रापि दुर्वारत्वात् ।
नव्यमतेऽपि आधिक्येन निग्रहे तस्यानुत्तरत्वात्; अभ्यु-
पगतश्च तान्त्रिकैराधिक्येन निग्रहः; स च हेत्वाधिक्यवत्
हेतुविशेषणाधिक्येऽपि तुल्यः; अन्यथा वह्निमान् काकदन्त-
विषयकज्ञानविषयधूमवत्त्वादित्यपि प्रयुञ्जानो न निगृह्येत ।
एतेन बन्धात्यन्ताभावहेतुतापक्षोऽपि प्रत्युक्तः । अनुयोगि-
तासंबन्धेन लघोर्बन्धस्य हेतुविशेषणत्वं तु कथंचित्
युक्तम् ॥

यदपि मुक्त इति पक्षनिर्देशे सिद्धसाधनस्य संसारा-
न्मुक्त इत्युक्तौ अप्रसिद्धविशेष्यत्वादेः शङ्का स्यादिति तन्नि-

रासाय विमतग्रहणम् । तथाहि— यदि विशेष्यो मुक्तात्मा
अप्रसिद्धः स्यात्, तदा किमाश्रया विमतिः स्यात्; यदि
विशेषणं भेदोऽप्रसिद्धः स्यात्, तदा किमुल्लेखिनी विम-
तिः स्यात्; यदि वा मुक्तात्मनि भेदः सिद्धो वा-
धितो वा भवेत्, तदाप्यन्यतरपक्षनिश्चयात् न विमतिः
स्यात्; अस्ति चेयम्; अतो नाप्रसिद्धविशेष्यत्वाप्रसिद्धवि-
शेषणत्वसिद्धार्थत्वप्रमाणवाधाः इति; एतेन उदाहरणेऽपि
संप्रतिपन्नग्रहणस्य साध्यसाधनवैकल्याद्युद्धारः प्रयोजनं व्या-
ख्यातम्; अन्यथा यथा निगलमुक्त इत्यवक्ष्यदिति; तदपि
न; विमत इत्युक्तिमात्रेणोक्तशङ्कानिरासे विमतं मिथ्या
दृश्यत्वात् संप्रतिपन्नवत् इत्युक्तिमात्रेणोक्तदोषनिराकरणसं-
भवात् तत्र तत्र अप्रसिद्धविशेषणत्वाद्युद्भावनासंगतेः । प्रका-
रान्तरेणोद्भावनपरिहारौ तु प्रकृतेऽपि तुल्यौ । यत्तु मुक्तस्य
भेदमात्रानङ्गीकारेण आक्षिपन्तं प्रति प्रकृतप्रयोगः, नातः
सिद्धसाधनादीति, तन्न; मुक्ते मुक्त्यन्यदशायां भेदमात्रान-
ङ्गीकर्तुः वादिन एव अभावात्; शुद्धाद्वैते मुक्तौ कालानभ्युप-
गमात् भावाद्वैते सिद्धसाधनस्य दुरुद्धरत्वाच्च । यदपि प्रागव-
स्थायां येन भेदेन विशिष्टः, तेनैव भेदेन मोक्षेऽपीत्ययमत्रार्थो
विवक्षित इति न कश्चिदोष इति, तदपि विवक्षितविवेचने

दूषितप्रायम् ॥

अथ परमात्मप्रतियोगिकभेदोऽत्र साध्यः; बन्धप्रध्वं-
साधिकरणत्वं हेतुः; अतो न कोऽपि दोष इति चेत्,
मैवम्; परमात्मशब्देन जगत्कर्तृत्वादिविशिष्टविवक्षायां सि-
द्धसाधनात्; सत्यादिपदतात्पर्यविषयविवक्षायां मुक्ते तद्वेदस्य
संदिग्धतया संदिग्धानेकान्तत्वस्य दुर्बलत्वात्; अनुकूलत-
र्कास्फूर्तौ व्यभिचारसंशयस्यापि दूषकत्वात्; स्पष्टमेव तदनु-
मानदीधितौ । यत्तु अनवच्छिन्नविशेषणतया भेदवत्त्वं सा-
ध्यम्, अतो न सिद्धसाधनतेति, तदसत्; यावत्कालमनुव-
र्तमानाया अनृतादिव्यावृत्तेः शुद्धाचिति अभ्युपगमेन सिद्ध-
साधनानुद्धारात् । केचित्तु निगलमुक्तिसाधारणमुक्तिमात्रवि-
वक्षायां सिद्धसाधनमप्रत्यूहम्; मुख्यमुक्तिविवक्षायां दृष्टान्ते
साध्यवैकल्यम्, निगलमुक्तस्य मुक्तिकालावृत्तित्वात्; निग-
लबद्धात्मापि शुद्धात्मना मुक्त्यन्वयीति चेत्, एवं सति नासौ
दृष्टान्तः, संदिग्धसाध्यकत्वात्— इति मुक्तिकालावच्छिन्नभे-
दवत्त्वसाधनमयुक्तमित्यपि वदन्ति ॥

नन्वत्र न सिद्धसाधनमुद्भावनाहम्, त्वया ब्रह्मातिरि-
क्तस्य सर्वस्याप्यप्रामाणिकत्वाभ्युपगमात्; न ह्यप्रामाणिका-
र्थाभ्युपगमेन सिद्धसाधनोपन्यासः प्रेक्षावतां युक्तः; तथा

सत्यतिप्रसङ्गादिति चेत्, मैवम्; सिद्धसाधनतायां पक्षे
साध्यतावच्छेदकावच्छिन्नसाध्यस्याभ्युपगतत्वमेव तन्त्रम्;
न तु तस्य प्रामाणिकत्वमपि । न चातिप्रसङ्गः; तस्यानिरु-
पणात् । न च पर्वतो वह्निमान् धूमादित्यादौ धर्मिज्ञानाबा-
ध्यवह्वभ्युपगमशून्येनापि गुञ्जापुञ्जारोपितवह्निमादाय सि-
द्धसाधनापादनात्मा सः; उत्सर्गतः शब्दप्रवृत्तौ व्यवहारकाला-
बाध्यत्वस्योपाधितया वह्निपदेन व्यवहारकालाबाध्यवह्नेरेवो-
पस्थिततया तस्य च पर्वतादावनभ्युपगतत्वेन सिद्धसा-
धनस्योद्भावनायोगात्; वह्नित्वमात्रस्य साध्यतावच्छेदकत्वे-
तु भवेदेव सिद्धसाधनम्, विशिष्टबुद्धौ संसर्गतावच्छेदक-
तया अखण्डोपाधिरूपस्य अन्यस्य वा व्यावहारिकत्वस्य
भानोपगमात् गुञ्जापुञ्जारोपितवह्न्नादेः पर्वतादावुक्तसंयो-
गाभावेनानुमितेरुद्देश्याया उक्तधर्मावच्छिन्नविषयताकत्वेन
अभ्युपगततया सिद्धसाधनस्योद्भावनायोगात्; संयोगमात्रस्य
साध्यतावच्छेदकसंबन्धत्वे तु भवेदेव ॥

ननु भेदस्यापारमार्थिकत्वे शुद्धचिन्मात्रे मुक्ते तद्वत्त्वा-
भ्युपगम एव नोचितः, सदसतोः संबन्धायोगादसतो निर-
धिकरणत्वाच्च; मैवम्, अत्यन्तासत एव तथात्वाभ्युपगमात्
भेदस्य चानिर्वाच्यत्वात् । न चानिर्वाच्यत्वासिद्धिः, ख्या-

तिवाधाभ्यामेव तत्सिद्धेः; तथा हि— शुक्ताविदं रजत-
मिति भ्रमप्रकारो न सन्, बाध्यत्वात्— इति तु तवाप्यनु-
मतम् । नाप्यत्यन्तासन्, अपरोक्षत्वानुपपत्तेः; प्रत्यक्षं ही-
न्द्रियार्थसंनिकर्षजन्यम्; न चासतेन्द्रियस्य संनिकर्षः सं-
भवति । किं च, असद्रजतं रजतत्वेन भाति, न वा;
नाद्यः, अन्यथाख्यात्यापत्तेः, तुल्ययुक्त्या भ्रमे परमार्थरज-
तस्यापि भानसंभवाच्च । न द्वितीयः, भ्रमाद्रजतार्थिप्रवृ-
त्त्यनुपपत्तेः; तस्येष्टतावच्छेदकधर्मिसंसर्गानवगाहित्वात् ।
विस्तृतं चैतदन्यत्र ॥

यत्तु भ्रमे अधिष्ठानस्यैव विषयता, स च केवलं स्वावि-
षयं शुक्तिकाशकलमत्यन्तासद्रजतात्मनावगाहत इत्यसद्रजत-
विषय उच्यते; रजतज्ञानस्य शुक्तिविषयत्वं संविद्विरुद्धमिति
चेत्, न; रजतज्ञानस्येत्यस्य कोऽर्थः? यदि रजतविषयस्येति,
तदासिद्धिः; यदि रजतमिति ज्ञानस्येति, तदा परस्यैव
संविद्विरोधः, यदिदं रजतमित्यमनिषं सा शुक्तिरेवेति
प्रतीतेः; यदाकारं यद्विज्ञानं तत्तद्विषय इति प्रमितितिनिष्ठेयं
व्यवस्था; एवं च भ्रमस्य रजताविषयकत्वान्न भ्रमे तदि-
न्द्रियसंनिकर्षापेक्षा; शुक्तिसंनिकृष्टेनैव इन्द्रियेण दोषसह-
कृतेन भ्रमोत्पादाभ्युपगमादिति । तन्मन्दम्; भ्रमे रजत-

स्याविषयत्वे अख्यातिवादापत्तेः; तद्विषयकत्वेऽपि तदा-
कारतास्वीकाराददोष इति चेत्, आकारतैव विषयतेति,
कथं भ्रमस्य रजताद्यविषयकत्वम् । ननु नाकारत्वं विष-
यता, किं तु यत्संनिकृष्टेन करणेन यज्ज्ञानं जन्यते, स
तस्य विषय इत्युक्तेः स्वजनकेन्द्रियसंयोगादिरेवेति, तस्य
रजते बाधात् न तस्य भ्रमविषयत्वमिति चेत्, न; अख्या-
तिवादापत्तिवारणायाकारताया अवश्याभ्युपेयत्वे धर्म्यादाव-
पि सैवास्तु विषयता, न तूक्तसंप्रयोगादिः; तथात्वे गौरवात्
रजतत्वेनेमं साक्षात्करोमीत्यनुभवस्य भ्रमप्रमासाधारणस्य
वैरूप्यकल्पनापत्तेश्च; नित्यज्ञाने विषयतान्तरकल्पनावश्यक-
त्वाच्च, तस्या एव स्वसमानाकारजन्यज्ञानेष्वपि स्वीकर्तुमु-
चितत्वाच्च; धर्मिभेदेन धर्माणां भेदावश्यकत्वेऽपि दण्डादि-
वद्विशेषणतायाः संभवाच्च । किं च घटवद्भूतलम्, घटो रू-
पवान्, भूतले पटः इति समूहालम्बनात्मकज्ञानस्य घटे
भूतलविशेषणकत्वापत्तिः; रूपांशे घटस्य विशेष्यत्वानुरोधेन
तज्ज्ञानजनकघटेन्द्रियसंनिकर्षस्य विशेष्यतारूपताया आव-
श्यकतया भूतलस्य पटांशे विशेषणत्वानुरोधेन भूतलेन्द्रिय-
संनिकर्षस्य प्रकारतारूपतायाश्चावश्यकत्वात् । न च प्रका-
रतात्वविशेष्यतात्वादीनां विषयतास्त्ववश्यवाच्यतया भूतल-

निष्ठविषयताया विशेष्यतात्वेनैव घटादिविषयतानिरूपकत्वम् न तु प्रकारतात्वेनेति वाच्यम् । भूतलं घटवत्, भूतलवान् घटः, इति समूहालम्बनप्रतीत्यनुरोधेन तस्याप्यवश्याभ्युपेयत्वात्, न च तत्र संनिकर्षभेदादुपपत्तिः । तत्र एकेनैव संनिकर्षेणोक्तविधज्ञानद्वयजननस्थले गत्यभावात्; संयोगान्यसंनिकर्षे नितरामनुपपत्तिः । किं च प्रकारतानिरूपकत्वादेरतिरिक्तत्वे विषयतैवातिरिक्ता अस्तु अनतिरिक्तत्वे चोक्तदोषो दुष्परिहार इत्यन्यत्र विस्तरः । एवं चातिरिक्तविषयताकल्पनस्यावश्यकत्वे ज्ञानजनकसंनिकर्षस्य विषयतात्वकल्पनमनुचितम् । एवं च भ्रमस्यारोप्यविषयकत्वध्रौव्यात् अपरोक्षविषयस्यारोप्येन्द्रियसंनिकर्षजन्यत्वमावश्यकमिति न तस्यात्यन्तासत्त्वम् ॥

यत्तु अत्यन्तासतो नरविषाणादेरप्यसत्पदात्प्रतीतिसंभवेन नासत्प्रतीयत इति व्याप्यभावात्, शुक्तिरजतादेरत्यन्तासत्त्वेनैवोपपत्तेः, तथा अन्यथाविदितस्य सम्यग्विज्ञानगोचरत्वरूपबाध्यत्वस्य सतश्चिदात्मनोऽपि संभवेन सन्न बाध्यत इति व्याप्यभावादम्बरादेः सत्त्वेनैवोपपत्तेः न व्यातिबाधान्यथानुपपत्त्या अनिर्वचनीयत्वसिद्धिरिति; तन्न, नरविषाणादिशब्दादत्यन्तासतः प्रतीत्यसिद्धेः; नरशब्दस्य नरसं-

बन्ध्यर्थकतया विषाणशब्दस्य च शृङ्गमात्रवाचितया तयो-
श्चात्यन्तासत्त्वविरहेण तदन्यस्य चाशब्दार्थतया ततः प्रती-
त्ययोगात् । न चैकार्थाभावलक्षणसामर्थ्यमेव समासप्रयोज-
कम्; तच्च विशिष्टैकार्थप्रतिपादकत्वं विनानुपपन्नमिति नर-
संबन्धित्वविशिष्टशृङ्गरूपार्थान्तरस्य तस्मात्प्रतीतिरावश्यकीति
वाच्यम्; तथा सति तादृशवाक्यजन्यबोधस्य निर्विकल्पक-
तया नरसंबन्धित्वशृङ्गत्वाद्यप्रकारकतया संशयाद्यविरोधि-
त्वापत्तेः । न हि विशेषदर्शनशून्यस्य तादृशवाक्यजन्यशा-
ब्दबोधानन्तरं शृङ्गं नरीयं न वेति संशयो जायते । ननु
संशयजनकशक्तेः कुण्ठितत्वापादनमेव प्रतिबन्धकता, सा
चोक्तवाक्यजन्यबोधस्याप्यनुभवबलादङ्गीक्रियते; अतो न
दोष इति चेत्, न, तादृशप्रत्ययानन्तरं शशीयत्वेन शृङ्गं
जानामीति अनुभवापलापप्रसङ्गात्, अर्थान्तरशक्तसमुदाया-
त्तदर्थसंसृष्टार्थान्तरबोधस्यायुक्तत्वाच्च । न ह्येतद्वाक्यश्रवणा-
त्पूर्वमुक्तविशिष्टज्ञानमस्ति, येन तत्र तद्वाक्यशक्तिर्गृह्येत ।
इतरान्वितशक्तिवादेऽप्यन्वयविशिष्टस्यैव पदशक्यता, मन्मते
विशिष्टस्यातिरिक्तत्वेऽपि विशेषणप्रकारेण तस्य भानमिति न
काचिदनुपपत्तिः । न च दण्डविशिष्टे दण्डाभावाद्विशिष्टप्र-
त्ययो नियमेन भ्रमः स्यादिति वाच्यम्, दण्डविशिष्टो दण्ड-

शून्य इत्यभ्युपगमस्य सचेतसामनुचितत्वात् । न चैवं दण्डी
दण्डवानिति प्रतीत्यापत्तिरिति वाच्यम् ; दण्डविशिष्टे दण्डव-
तो भेदाभावेन विशिष्टप्रतीतेरसंभावात् । अन्यथा घटो घट
इत्यादिप्रत्ययापत्तेर्दुर्वारत्वात् ; प्रकारान्तरेण तद्वारणेऽपि ना-
स्माकं क्षतिः, अविरोद्धत्वात् ; अनिर्वाच्यतावादेऽप्येकार्थी-
भावस्य सूत्रपादत्वाच्च, परस्परनिरूप्यनिरूपकभावापन्नस्वघ-
टकपदार्थविषयताशालिबोधपरतारूपसामर्थ्यस्यैव समास-
शास्त्रे आश्रयणसंभवाच्च, परोक्षे अन्यथाख्यात्यभ्युपगमेऽपि
बाधकाभावाच्च । बाध्यत्वं नोक्तरूपमापाद्यव्यतिरेकः ; किं तु
स्वाधिकरणनिष्ठाभावप्रतियोगित्वं ज्ञानत्वेन ज्ञानजन्यनाशप्र-
तियोगित्वं वा, आपादकं सत्त्वमपि स्वप्रकारकधीविशेष्यता-
व्यापकाभावप्रतियोगित्वाभाव इति नात्मन उक्तबाध्यत्वम्,
सत्त्वव्याहृतिप्रसङ्गात् । किं च शृङ्गार्थिना शृङ्गं कास्तीति
प्रश्ने कृते, यत्र प्रतारकेन अत्र गिरिदर्या शशशृङ्गमस्तीत्यु-
क्तम्, तत्र शृङ्गत्वानवगाह्यखण्डाल्यन्तासदवगाहिप्रत्ययस्यैव
जनने तद्वाक्यजन्यबोधानन्तरं शृङ्गार्थिनो गिरिदरीगमनं
प्रति प्रवृत्तिर्न स्यात् ; तत्र शृङ्गत्वादिभावे चान्यथाख्याति-
र्दुर्वारैवेति किमनेन दुष्टकुचोद्यनिरसनायासेन ॥

यत्त्वसतः प्रतीत्यभावेऽसद्वैलक्षण्यज्ञानानुपपत्तिरिति, त-

दसत्, न ह्यसद्वैलक्षण्यमसत्प्रतियोगिको भेदः, किं तु सत्ता-
दात्म्यमात्रमित्युक्तत्वात् । ननु तर्हि तत्साधनं व्यर्थमिति
चेत्, न, शून्यवादिना परमार्थसतोऽनङ्गीकारतत्तादात्म्य-
शून्यत्वाविरोधिनोऽनिर्वाच्यत्वस्य साधने तच्छून्यत्वमादाय
जगतोऽर्थान्तरता तेन तदन्येन बोद्धव्येतेति तन्निरासाय
तदावश्यकत्वात् । न चासत्ख्यात्यनभ्युपगमे तत्खण्डनादौ
प्रवृत्त्ययोगः ; असत्प्रतीयत इति परोक्षप्रतिज्ञाया अप्रामा-
ण्यसमर्थनरूपे खण्डने विजयार्थं प्रवृत्तिसंभवात् । सदि-
त्यादिप्रतीयमानविशेष्यकसत्तादात्म्याभावप्रकारकबोधपरवा-
क्यात्तु जायत एव प्रतीतिः । परं तु सा व्यधिकरण-
प्रकारकत्वीद्वपर्यय एव । उक्तप्रतिज्ञाया अप्रामाण्यसमर्थनं
च प्रतीयमानत्वावच्छेदेन सत्तादात्म्यसाधनमात्रेणाप्युपप-
द्यते । शशशृङ्गमलीकमित्यादौ च शशशृङ्गपदं तद्वाक्यप-
रम्, अलीकपदं चाप्रमाणवाक्यार्थकम् ; अन्यथा सत्यभेद-
विशिष्टार्थकत्वे भेदस्य भावाभावविलक्षणस्याभ्युपगमापत्तेः ;
तथा च 'भावाभावस्वरूपत्वान्नान्योन्याभावता पृथक्' इति
विरुद्धयेत । लक्षणया तस्य सदवृत्तिधर्मविशिष्टपरत्वे मुख्या-
र्थपरतादृशवाक्यात्प्रतीयनुपपत्तिः । वस्तुतः सत्यवचा इत्या-
दौ प्रमाणेऽपि सत्यशब्दप्रयोगात् तत्समानार्थककृतशब्दो-

ऽपि तदर्थकः ; तेन न 'अलीकं त्वप्रियेऽनृते' इति कोश-
विरोधः । निराश्रयस्यैव धर्मस्य स्वीकारे घटत्वादेरपि घटा-
तिरिक्ताश्रयः स्यात् ; तत्रापि तस्य घटातिरिक्ताश्रयो न सन्नि-
त्यनुभवात् । अत्रापि हि ऋतभेदस्याश्रयो न सन्नित्येव व्य-
वहर्तव्यम् ॥

किं चाविषयस्य ख्यातिरस्ति, न वा ; नाद्यः, ख्यातिवि-
षये विषयभेदस्य वक्तुमशक्यत्वात् । न द्वितीयः, तस्या
ख्यातौ तत्ख्यातिखण्डनायोगात् । न च शशशृङ्गमसदिति
मुख्यार्थपरवाक्यप्रामाण्यं न स्यादिति वाच्यम् ; इष्टत्वात् ।
न च नञ्तिरिक्त्यादृशपदसमुदायाद्योऽर्थः प्रतीयते तादृश-
समुदायनञ्घटिततादृशसमुदाययोरन्यतराप्रामाण्ये तदितर-
प्रामाण्यमिति नियमभङ्गापत्तिरिति वाच्यम्, अविषयो न
सन्निति वाक्ये तवाप्यगतेः, विषयभेदस्याश्रयदौर्लभ्येन
नञ्सत्त्वे तदसत्त्वे च तादृशवाक्यप्रामाण्यस्य दूरनिरस्त-
त्वात् ; उक्तनियमस्याप्रयोजकत्वाच्च । किं च शशशृङ्गादि-
शब्दादखण्डार्थप्रत्यये नीलघटादिशब्दादपि तदापत्तिः ; इष्टा-
पत्तौ नीलत्वेन घटं जानामीत्युल्लेखानुपपत्तिः ; तादृशविशि-
ष्टस्य घटत्वानाश्रयतया घटपदेन तदुल्लेखायोगादित्यन्यत्र वि-
स्तरः । एवं च परमार्थविलक्षणं रजतादि सत्तादात्म्यवत्,

अपरोक्षप्रतीतिगोचरत्वात्— इत्यनुमानेन स्वप्रकारकधीवि-
शेष्यताव्यापकाभावप्रतियोगित्वरूपपरमार्थविलक्षणत्वविद्वि-
सत्तादात्म्यं शुक्तिरूप्यादौ सिध्यति तदेव चानिर्वाच्य-
त्वम्, सत्तादात्म्यशून्यताया एव अत्यन्तासत्त्वरूपत्वात् । एवं
च दृश्यत्वादिभिर्विषयदादेरनिर्वाच्यत्वं शुक्तिरूप्यदृष्टान्तेन
यैरनुमितं तैरुक्तप्रयोगे सिद्धसाधनं सुशक्योद्भावनमेव ।
तथा च पक्षे साध्यतावच्छेदकावच्छिन्नवत्त्वमात्रस्य पराभ्यु-
पगतत्वमात्रमेव सिद्धसाधनोद्भावनबीजं न तु तत्त्वावेदकप्र-
माणवेद्यत्वं तस्येति सुधीभिर्विभावनीयम् ॥

तदेवमनिर्वचनीयत्वप्रसिद्धौ भेदेऽनिर्वचनीयत्वादिविक-
ल्पस्य तन्मूलकप्रश्नादेश्च उपपन्नतरत्वात् साध्यविकल्पेन
दूषणमपि संभवतीति बोध्यम् । मिथ्याशब्दस्य सद्विलक्षण-
त्वमेवार्थः, तच्चात्यन्तासदनिर्वाच्यसाधारणम्, न च सा-
मान्यस्य सदसदुभयवृत्तित्वायोगः ; घटवृत्त्यभावप्रतियोगि-
तायाः सदसत्साधारण्यस्य सर्वैरेव वाच्यत्वात् । प्रतियोगि-
ता प्रतियोगिभेदेन भिद्यते ; नात एकस्योभयसाधारण्यमि-
ति चेत्, पूर्वोक्ताभावप्रतियोगितारूपमिथ्यात्वस्याप्यनुभय-
साधारण्यमक्षतमेव । किं बहुना, धूमत्वादिसामान्यमपि व्या-
वहारिकप्रातिभासिकसाधारणमेव । यत्तु व्यावहारिकप्रातिभा-

सिकसाधारणं धूमत्वादिसामान्यं नाभ्युपगन्तुं युक्तं तथा
सति वह्नौ साध्ये धूमादेर्व्यभिचारित्वापत्तेरिति, तन्न, बहुलो-
र्ध्वतादिवज्रवहारकालाबाध्यत्वादेरपि हेतुविशेषणत्वाभ्युपग-
मात् । तार्किकादिभिस्तदननुसरणं चानिर्वचनीयानभ्युपगमा-
देव । अपरीक्षकैस्तदननुसरणं तु यथायथं बाष्पारोपितधू-
मादेरत्यन्तासत्त्वनिश्चयादन्यथा वेति न परीक्षकैस्तथा वर्ति-
तव्यमिति दिक् ॥

किं चागमोऽप्यनिर्वचनीये प्रमाणम्; तथाहि— ‘नास-
दासीन्नोसदासीत्तदानीम् । नासीद्रजो नो व्योमापरो यत् ।
किमावरीवः कुहकस्य शर्मन् । अम्भः किमासीद्गहनं गभी-
रम् । न मृत्युरमृतं तर्हि न । रात्र्या अह्ना आसीत् प्रकेतः ।
आनीदवातं स्वदया तदेकम् । तस्माद्धान्यन्न परः किं च
नास । तम आसीत्तमसा गूढमग्रे प्रकेतम् । सलिलं सर्वमा
इदम् । तुच्छेनाभवपिहितं यदासीत् । तमसस्तन्महिना
जायतैकम् । कामस्तदग्रे समवर्तताधि । मनसो रेतः
प्रथमं यदासीत्’ इत्यादिश्रुत्या सदसतोर्निषेधपूर्वकं तमसः
सत्त्वकथनेन तस्य सदसद्विलक्षणत्वरूपानिर्वाच्यत्वलाभात् ।
नन्विदमयुक्तम्, एवं सति तदा परमार्थतयाङ्गीकृतञ्च
ब्रह्मणोऽप्यनिर्वाच्यत्वापत्तेः; तस्यापि ‘आनीदवातम्’ इति

वाक्येन प्रलये परिशिष्टत्वावगमात् इति चेत्, न, ‘सदेव
सोम्येदमग्र आसीत्’ ‘सत्यं ज्ञानमनन्तं ब्रह्म’ इत्यादिश्रुत्य-
न्तरेण ब्रह्मणः पारमार्थिकत्वावगतौ तद्विरोधेनार्थापत्तेर्ब्रह्मांशे
प्रवृत्त्ययोगात् । न चैवम् ‘नोसदासीत्’ इत्यभिधानविरोधः,
ब्रह्मणस्तदानीं सत्त्वादिति वाच्यम्; ‘आनीदवातम्’ इत्या-
दिश्रुत्येकवाक्यतया ब्रह्मान्यसत् एव निषिद्धत्वात् । न च
सिद्धयसिद्धिभ्यां व्याघातः; ब्रह्मान्यत्वेनेत्यंशपूरणेन ‘नो-
सदासीत्’ इत्यंशव्याख्यानसंभवात् । न चैवमपि ‘नास-
दासीत्’, इत्यंशविरोधः, उक्तप्रतियोगित्वरूपमिध्यात्वस्य
तमःसधारण्यादिति वाच्यम्, अत्रत्यासत्पदस्य सत्तादात्म्य-
शून्यपरत्वात् । न च ‘मूर्ते सदिति संप्रोक्तममूर्तमसदुच्यते ।
मूर्तामूर्तेतरद्ब्रह्म न सत्तन्नासदुच्यते’ इति पैङ्गश्रुतौ सद-
सत्पदयोः मूर्तामूर्तवाचकतया उक्तत्वात् ‘यदन्यद्वायोश्चा-
न्तरिक्षाच्च तत्सद्वायुरन्तरिक्षं चासत्’ इति माध्यंदिनश्रुत्या
असत्पदस्य वाय्वन्तरिक्षमात्रवाचकतया उक्तत्वेन ब्रह्मा-
न्यत्वेनेत्यध्याहारस्य असत्पदस्य सत्तादात्म्यशून्ये लक्षणा-
याश्च कल्पनमपेक्ष्य उक्तभागद्वयस्य मूर्तामूर्तनिषेधपरत्वमेव
युक्तमाश्रयितुमिति वाच्यम्; सदसच्छब्दयोः पारमार्थिकापा-
रमार्थिकपरतया लौकिकवैदिकप्रयोगप्राचुर्येण श्रुतिमात्रप्रसि-

द्वमूर्तामूर्तपरत्वकल्पनस्यायुक्तत्वात्, अध्याहारतो लक्षणायाः
अजहन्निरुद्धलक्षणातो जहल्लक्षणायाश्च जघन्यत्वाच्च, उक्तश्रुतेः
यया कयाचिद्वृत्त्या तद्वोधकत्वमात्रेणोपपन्नतया तयोस्तद्वाच-
कत्वपरत्वकल्पने मानाभावाच्च । न चोक्तासन्निषेधे अप्रसक्त-
प्रतिषेधापत्तिः, सतो निषेधेन तस्यापाततः प्राप्तिर्संभवात् । न
चैवं तुल्ययुक्त्या तमोन्यत्वेन सदभावो 'नोसदासीत्' इत्य-
स्यार्थः स्यादिति तमसो न अनिर्वाच्यता स्यादिति वाच्यम्,
तथा अध्याहारे मानाभावात्, तमःपरमार्थताग्राहकप्रमा-
णाभावात् । अधिकमग्रे वक्ष्यामः । यत्तुक्तव्याख्याने 'तदा-
नीम्' इत्यस्य वैयर्थ्यम्, रज आदेरपि सन्निषेधेनैव निषेध-
लाभात् पृथग्रहणानौचित्यं च, तस्य पारमार्थिकत्वासंप्रति-
पत्तावसन्निषेधेनैव निषेधलाभ इति; तदसत्, 'तदानीम्'
इत्यनुक्तौ कालान्तरे सदसन्निषेधसहितस्य कालान्तरे तमः-
सत्त्वस्य अनिर्वाच्यत्वासाधकतया तन्निषेधाधिकरणकाले त-
त्सत्त्वाभिधानस्यावश्यकत्वात् । सत्त्वं च परमार्थतैव अस-
त्त्वं सत्तादात्मशून्यत्वमिति तुच्छपरमार्थयोरेव प्रकृतनिषे-
धविषयत्वेन रजआदिनिषेधस्यावश्यकत्वाच्च । 'तदानीम्'
इत्यस्य रजःप्रभृतिनिषेधे एवान्वय इत्यपि वदन्ति । अत्रत्य-
सदसत्पदयोर्भावाभावपरतास्मदभिमतैति परोक्तिस्तु न श्र-

द्धेया, अनादेर्जीवेशभेदादेः प्रलयकालसत्त्वाभ्युपगमेन त-
स्यास्मदनभ्युपगतत्वात् । यत्तु रजःपदं रजःप्रभृतिगुणत्र-
यपरमिति तदसत्, तमसो गुणत्रयात्मकत्वेन तत्सत्त्वे गुण-
निषेधासंभवात् ॥

गुरुचरणास्तु— 'नासदासीत्' इत्यस्य असदन्यदासी-
दिति 'नोसदासीत्' इत्यस्य च सदन्यदासीदित्यर्थः; न च
नन्वाद्यर्थस्य नोद्देश्यत्वम्, तथा सति न पृथिवी निर्गन्धेत्य-
तोऽपि पृथिवीभिन्नं निर्गन्धमित्यादिप्रत्ययप्रसङ्गात् इति वा-
च्यम्, असन्न भवतीति नासदिति व्युत्पत्त्या इहाब्राह्मण
आसीदितिवदुद्देश्यत्वाविरोधात् । न-शब्देनायं समासः ।
उक्तप्रसिद्धयतिक्रममपेक्ष्य वैरूप्यानुसरणस्यापि युक्तत्वाच्च ।
न चैवं प्रलये सदसत्सत्त्वमात्रेणोक्तनिषेधद्वयोपपत्तेरनिर्वा-
च्यत्वासिद्धिरिति वाच्यम्, सद्विलक्षणस्य कालसंबन्धाभि-
धानेनैव तत्सिद्धेः । न चैवमसदन्यस्य सत्त्वाभिधानमसं-
गतं निरर्थकत्वादिति वाच्यम्, सदन्यस्य कथं कालसंबन्ध
इति शङ्कानिरासार्थत्वेन तदभिधानसार्थक्यात्— इत्याहुः ॥

यत्तु 'अद्भुतत्वादननिर्वाच्यं ब्रह्म चिच्छेत्यमेव च । अ-
चिन्त्यं तत एवैतदतर्क्याज्ञेयमेव च । ऋ-गताविति धातोस्तु
पूर्वावगतवत्सदा । स्थितेर्ब्रह्मर्तमित्युक्तमनृतं परिणामतः ।

प्रकृतिः प्राकृतं प्रोक्तमसत्तदशुभत्वतः । असतां बुद्धिगम्यत्वा-
दसत्यमिति चोच्यते । नियमेन बहिःश्चित्तास्ते सन्तो ब्रह्मणि
स्थिताः । विश्वं सत्यं वशे विष्णोर्नित्यमेव प्रवाहतः । न का-
प्यनीदृशं विश्वं तत्तत्कालानुसारतः । असत्यमप्रतिष्ठं ये ज-
गदाहुरनैश्वर्यम् । त आसुराः स्वयं नष्टा जगतः क्षयका-
रिणः' इति व्यासस्मृतिबलात् पुराणादौ कचिज्जगति
प्रयुक्तानामसदनृतानिर्वाच्यादिशब्दानामन्यार्थतया न तादृ-
शस्मृतिबलादपि जगतोऽनिर्वाच्यत्वम् ; जगदसत्यतावादिना-
मासुरत्वोक्तेः श्रेति, तदयुक्तम्, 'न सती नासती माया माया
नैवोभयात्मिका । अनिर्वाच्या' इति बृहन्नारदीये प्रयुक्तस्या-
निर्वाच्यशब्दस्य अद्भुतत्वादनर्वाच्यतापरत्वे 'न सती' इत्या-
दिपूर्वार्धेन तस्याः सत्त्वादिनिषेधासंगतेः । तथा च माया-
शब्दितजगत्प्रकृतेरनिर्वाच्यत्वावगतौ कथं जगतस्तद्वारणी-
यम् । एवं ऋ-गतावित्यनुशिष्टादृधातोर्निष्ठायां निष्पन्नस्य
ऋतशब्दस्य पूर्वावस्थितज्ञानविषयार्थकत्वेऽपि कथं परिणा-
मितामात्रेण प्रकृतेस्तत्त्वाभावः, तस्या अनाद्यन्तत्वाभ्युपग-
मात् ; सादित्वेऽपि पूर्वपूर्वतनज्ञानविषयत्वे किं बाधकम् ?
यदि च भावे निष्ठाप्रत्ययस्तथापि ज्ञानरूपत्वाभावमात्रेण प्र-
कृत्यादेरनृतपदवाच्यत्वोपपत्तौ पूर्वावगतत्वाभिधानं तल्लाभा-

य निष्ठाप्रत्ययस्य भूतत्वार्थकत्वानुसरणं चायुक्तम् । न च
मनोवृत्तिरूपज्ञानव्यावृत्तये तदिति वाच्यम्, भूतत्वाभिधा-
नमात्रेण तदव्यावृत्तेः ; अनादित्वस्य च निष्ठाप्रत्ययावाच्य-
त्वात् ; ब्रह्मरूपज्ञाने उक्तभूतत्वाभावाच्च । यत्तु विशेषानु-
कत्या अनादितोऽवगतमित्युक्तं भवतीति, तदसत्, शब्द-
प्रयोगस्यैवावधित्वेन भानस्य व्युत्पत्तिसिद्धतया विशेषानु-
कृत्यसिद्धेः ; यदा हि क्तः प्रयुज्यते तदधिकरणकालवृत्तिध्वं-
सप्रतियोग्युत्पत्तिकत्वस्यैव तदर्थत्वात् । तथापि 'तदेवर्तम्'
इत्यादिस्थले जीवज्ञानव्यवच्छेदानुपपत्तेश्च । तथा च यथाक-
थंचिद्विवक्षितार्थलाभो न मुख्यया वृत्त्येति स्थिते अविद्यादौ
प्रयुक्तानामनृतादिपदानां रूढित्यागे हेत्वभावात्तदुक्तम् ।
ब्रह्मणि प्रयुक्तस्य ऋतशब्दस्य तु कचिद्रूढित्यागो न दोषाय ;
अन्यथा 'ऋतं सत्यं परं ब्रह्म' 'तदेवर्तं तदु सत्यमाहुः'
इत्यादौ सत्यादिपदेन पौनरुक्त्यापातात् । वस्तुतस्तत्रापि 'यो
होता सोऽध्वर्युः' इत्यादाविव प्रथमपदानुरोधेन द्वितीयस्यै-
वार्थान्तरकरूपना युक्ता । एतेन परिणामादनृतत्वं प्रकृत्या-
दीनामित्यपि निरस्तम् ॥

एवम् 'यद्यन्योऽस्ति परः कोऽपि मत्तः पार्थिवनन्दन ।
तदैषोऽहमयं चान्यो वक्तुमेवमपीष्यते । यदा समस्तदेहेषु

पुमानेको व्यवस्थितः । तदा हि को भवान् सोऽहमित्येतद्वि-
फलं वचः । त्वं राजा शिविका चेयं वयं बाहपुरःसराः । अयं
च भवतो लोको न सदेतन्नुपोच्यते' इत्यत्र सच्छब्दस्य अप-
रिणामिपरत्वे देहशिविकादीनां परिणामित्वेऽपि ततो विलक्ष-
णत्वेन सर्वानुभवसिद्धतया त्वदभिमतस्य जीवस्यैवाहंशब्दवा-
च्यस्यैव सत्त्वेन अयमस्मीति वक्तुं शक्यतया तादृशवच-
नवैफल्यात्केरसंगतत्वापत्तेः । मन्मते देहादेरसत्त्वादहमस्मीति
वक्तुमशक्यत्वाद्दहंकारास्पदस्यापि तादृशत्वान्निरुपाधिकात्म-
तत्त्वस्य चानहंकारत्वात्प्रष्टुः तवापि अस्तीति सदंशमात्रस्यासं-
दिग्धत्वात्सोऽहमस्मीति निर्देशायोग्यत्वं स्पष्टमेव । कर्तृत्वाद्यु-
पलक्षितं शुद्धचैतन्यं तु सर्वानुगतमितरव्यावृत्तत्वमर्थविषयक-
प्रश्नप्रतिवचनविषयो न भवति । त्वंपदेनापि शुद्धचैतन्यविव-
क्षायाम् 'यद्यन्योऽस्ति' इत्यादिकमपि त्वया कथमुपपादनीय-
म्, 'मत्तः' इत्यत्रास्मच्छब्देन जीवपरिग्रहे तस्मादन्यस्य पर-
मात्मनः सत्त्वेन तन्निषेधायोगात् । शास्त्रदृष्ट्या अन्तर्यामिप-
रिग्रहे स्वान्तर्याम्यपेक्षया उत्कृष्टस्यान्यस्याभावेऽपि स्वस्य
अयमहमित्युपदेशे किं बाधकम् । एतेन सच्छब्दस्य शु-
भवाचितामुपेत्य प्रकृत्यादीनाम् असत्पदप्रतिपाद्यत्वोपपादन-
मपि निरस्तम्, तस्यात्यन्तासंगतत्वात्; 'वृक्षादारुस्ततश्चेयं

शिविका त्वदधिष्ठिता । क वृक्षसंज्ञा याता स्याद्दारुसंज्ञाथवा
नृप' इत्युपक्रम्य, 'एवं छत्रशलाकानां पृथग्भावो विमृश्य-
ताम् । क यातं छत्रमित्येष न्यायस्त्वयि तथा मयि' इत्या-
दिना कारणव्यतिरेकेण कार्यसत्तां निराकुर्वता असत्त्वहे-
तूपपादकोत्तरसंदर्भेण विरोधान् । 'यदग्ने रोहिरूपं तेजसस्त-
द्रूपं यच्छुक्लं तदपां यत्कृष्णं तदन्नस्य अपागादग्नेरभित्वं
त्रीणि रूपाणीत्येव सत्यम्' इति श्रुत्युक्तीत्यैव चात्र भग-
वता पराशरेणोपबृंहितमिति नानुमेयश्रुतिमूलकत्वमेतस्य ।
परिणामादिविक्रियाशून्यस्य परमार्थतोपपादनं च परि-
णामित्वादिना परिच्छिन्नत्वप्राप्त्या देहादेरसत्त्वोपपादनाय;
न त्वपरिणामित्वं सत्पदार्थ इति बोधनाय, प्रसिद्धचतुक्रमे
हेत्वभावात्, असति हेतावनेकार्थताया अन्याय्यत्वाच्च । एवम-
सद्बुद्धिगम्यत्वाज्जगतोऽसत्यत्ववचनमित्युक्तं लक्षणाद्या-
पत्तेः, उक्तीत्या संदर्भविरोधाच्चेति । एवम् 'भ्रान्तिज्ञानेन
पश्यन्ति जगद्रूपमयोगिनः । ज्ञानस्वरूपमखिलं जगदेतद-
बुद्धयः । अर्थस्वरूपं पश्यन्तो भ्राम्यन्ते मोहसंप्लवे । ये तु
ज्ञानविदः शुद्धचेतसस्तेऽखिलं जगत् । ज्ञानात्मकं प्रपश्यन्ति
त्वद्रूपं परमेश्वर' इत्यादिस्मृतयोऽप्यनिर्वाच्यतां जगतोऽनु-
गृह्णन्तीत्यन्यत्र विस्तरः । एवमुपपत्तिरहितत्वान्न्यायानुगृही-

तश्रुतितन्मूलकस्मृतिसहस्रकोटिविरुद्धत्वात् धातोरिति धातु-
व्याख्यानपदनिर्देशात् अनृतं परिणामतः प्रकृतिः प्राकृतं
प्रोक्तमित्येकस्मिन् पदार्थे विवक्षितार्थनिबन्धनाशक्तेः पूर्वा-
वगतवत्सदेत्यत्र सदा स्थितिरुक्ता भवतीति विवक्षितार्थमनु-
क्त्वा अवगतवदित्यनुपयुक्तवतिनिर्देशात् परमानन्दस्वरूपत्वे-
न ब्रह्मणः सत्पदार्थतानिर्वाहकशुभत्वानुक्त्या प्रक्रमभङ्गान्यु-
नतापत्तेश्च ; एवमसतां बुद्धिगम्यत्वादित्यादावप्युक्तदोषात् पु-
नरप्यसत्पदस्याभिधानेन पौनरुक्त्याश्च एतानि वचनानि
श्रीमत्कृष्णद्वैपायनप्रणयनच्छायारहितानि मध्वकुक्कविकल्पि-
तान्येवेत्युक्तार्थे न्यायतया आगततया वा न निर्णायकानि ॥

यानि तु 'असत्यमप्रतिष्ठं ये जगदाहुरनीश्वरम्' इत्या-
दीनि तानि नाद्वैतदर्शनविरोधीनि, असत्यमित्यस्य न सत्यं
यस्मिन्निति व्युत्पत्त्या शून्यवादस्य अप्रतिष्ठमिति स्थैर्य-
निषेधेन क्षणभङ्गवादस्य अनीश्वरमिति ईश्वरनास्तिकवादस्य
अपरस्परसंभूतमिति स्वभाववादस्य किमन्यत्-अन्यत्किं वा-
च्यं काम्यत इति कामः इष्टस्तद्धेतुकं यस्य यदिष्टं परमा-
ण्वादि तद्धेतुकम्-इत्यनेन स्वबुद्धयुज्जीतकारणकमित्यवैदिका-
नामन्येषां च निन्दितत्वेऽपि ब्रह्मवादस्यानिन्दिततत्त्वात् । न
चासत्यमित्यस्य सत्यभिन्नमित्यर्थमाश्रित्य अद्वैतमतदूषणमपि

तत्र शक्यमुपपादयितुमिति वाच्यम् ; एवं सति त्वदुक्तरीत्या
जगदसद्बुद्धिगम्यं वदन्तीति त्वन्मतदूषणस्यापि वक्तुं शक्य-
त्वात् । यदि च न्यायानुगृहीतश्रुतिविरोधान्नैवमित्युच्यते,
तर्हि तुल्यं प्रकृतेऽपि ; प्रसिद्धचतिक्रमे बीजाभाव उदाहृत-
स्मृत्यन्तरे तवापि तुल्य इत्यन्यत्र विस्तरः । यत्तु काम इति
तत्कारणमविद्योपलक्ष्यते इति, तदसत् ; मतान्तरानिरासेन
न्यूनताप्रसङ्गात् । यच्च सत्यं न चेत्किमसदेव परस्परसंभूतं
न चेत् किं नित्यं स्वतो वा जातम् ? आद्यस्योत्तरमन्यदिति,
सदसञ्छामिति शेषः ; द्वितीयस्योत्तरं कामहेतुकमित्यपव्या-
ख्यानम्, तदसत्, सदसञ्छामित्यध्याहारे मानाभावात् ;
किंपदास्वारस्याश्च ; अपरस्परसंभूतत्वस्याविद्याहेतुकत्वेऽपि
व्याघाताश्च । यदप्यप्रतिष्ठमित्यत्र अप्रतिष्ठापदस्य ज्ञानोच्छेद्य-
मित्यर्थवर्णनं तदुद्भूतार्थमिति स्पष्टमेव ॥

नन्वेवमपि दृश्यत्वादिभिर्विद्यदादेरनिर्वाच्यत्वं न साध-
यितुं शक्यम्, आत्मन्यनैकान्त्यात् ; तस्य दृश्यत्वानभ्युप-
गमे तदज्ञाननिवर्तकान्तराभावेनानिर्मोक्षप्रसङ्गः ; एवं जड-
त्वमपि प्रमातृभिन्नत्वं ब्रह्मण्यनैकान्तिकं प्रमातर्यसिद्धं च ;
परिच्छिन्नत्वमभावप्रतियोगित्वं तच्च ब्रह्मण्यप्यस्ति प्रपञ्चस्य
सद्विलक्षणत्वाभ्युपगमात् ; किं च मिथ्यात्वस्य मिथ्यात्वे ज-

गतः सत्यत्वापत्तिः ; सत्यत्वे अद्वैतहानिरिति चेत्, न ; स्वविषयविषयकज्ञानाबाध्यदृग्विषयत्वरूपदृश्यत्वस्य हेतूकरणेन आत्मनि व्यभिचारानवकाशात् । न च स्वविषयविषयकज्ञानाबाध्यदृग्विषयत्वस्य परैः परमात्मन्यभ्युपगमात्तैर्व्यभिचारः सुशकोद्भावन इति वाच्यम्, निर्विशेषब्रह्मणस्तैः सद्विविक्तताभ्युपगमेन स्वरीत्या व्यभिचारोद्भावनायोगात् । अस्मद्वीत्या च हेतौरेवासत्त्वात् सुतरां तच्छङ्कानवकाशः । आनन्दतीर्थीयं प्रति सद्विविक्ततामात्रसाधनेनाप्यस्मदिष्टसिद्धेः । एवं चिद्विषयत्वं वा दृश्यत्वम्, तच्च न ब्रह्मणि अत्यन्ताभेदे संबन्धानभ्युपगमात् । न च नित्यातीन्द्रियेष्वसिद्धिः ; अस्मन्मते अधिष्ठानचित्तादात्म्यरूपस्य चिद्विषयत्वस्य सर्वदृश्यसाधारण्यात् ; परमतेऽपीश्वरसाक्षिवेद्यत्वस्य सार्वत्रिकत्वात् । आत्मनि व्यभिचारश्च पूर्ववद्धारणीयः । अथवा परमात्मातिरिक्तं सर्वमस्वतन्त्रमित्याकारकयत्किञ्चिद्दीव्यं तद्व्यक्तित्वेन निवेश्य तद्विषयत्वं विवक्षणीयम् । यद्वा सत्यादिपदतात्पर्यविषयाविषयकदृग्विषयत्वं दृश्यत्वम् । एवं जडत्वमप्यर्थोपलक्षितप्रकाशान्यत्वम्, न तु प्रमातृभेदः येनोक्तदोषः स्यात् । परिच्छिन्नत्वमपि स्वज्ञानाबाध्यभेदप्रतियोगित्वम् । यत्तु मिथ्यात्वस्य मिथ्यात्वे जगतः सत्यत्वाप-

त्तिरिति, तत्र ; मिथ्यामिथ्यात्वकत्वमित्यस्य स्वनिष्ठात्यन्ताभावप्रतियोगिमिथ्यात्वकत्वं मिथ्यात्वात्यन्ताभावो वा यद्यर्थस्तदा मन्मते शुक्तिरूप्यगतमिथ्यात्वमिथ्यात्वानुरोधेन तत्रापि तदत्यन्ताभावस्याभ्युपगमात्पारमार्थिकत्वस्यानभ्युपगमाच्च व्यभिचारात् ; अनुकूलतर्काभावे संदिग्धानैकान्त्यमपि दोष एव । एवं पारमार्थिकत्वं यदि मिथ्यात्वाभावस्तदा इष्टापत्तिरेव, धर्म्यधिकसत्ताको मिथ्यात्वात्यन्ताभावो हेतुमति ब्रह्मण्यसिद्धः ; प्रतियोग्यधिकसत्ताकश्च वियदादाविष्टः । स्वप्रतियोग्यधिकसत्ताको विवक्षितश्चेत्, ब्रह्मनिष्ठस्य मिथ्यात्वात्यन्ताभावस्य व्यावहारिकत्वे व्यभिचारः ; पारमार्थिकत्वे, ब्रह्मातिरेके तदनतिरेके चेष्टापत्तिरेव ; मिथ्यात्वाधिकसत्ताकतदभाववत्यपि प्रपञ्चे स्वाधिकसत्ताकस्वमानाधिकरणात्यन्ताभावप्रतियोगित्वरूपमिथ्यात्वस्य अव्याघातात् । सत्यता हि स्वान्यूनसत्ताकमिथ्यात्ववद्भेदः ; तस्यैवापादने अप्रयोजकता ; तद्वद्भेदं प्रति तार्किकमते तदत्यन्ताभावव्याप्यवृत्तितदत्यन्ताभावादेरिव व्याप्यवृत्तित्वविशिष्टतदभावत्वावच्छिन्ननिरूपकताकाधिकरणताया अपि व्याप्यत्वे साधकाभावात् ; स्वावृत्तिमिथ्यात्वकत्वादेरुपाधित्वाच्चेत्यादि दिक् । एतेन एकस्मिन् धर्मिणि प्रसक्तयोः पर-

स्परविरहयोः परस्परविरहव्यापकयोर्वा एकमिध्यात्वे ततोऽन्यदधिकमिति नियमाद्वियदादिगतमिध्यात्वमिध्यात्वे तद्वत-सत्ताया आधिक्यापत्तिरिति परास्तमिति ॥

यत्तु मोक्षदशायां अपरोक्षज्ञानरूपस्य ब्रह्मणो विषयशून्यत्वे ज्ञानत्वानुपपत्तिरिति, तन्न, अतीतविषयज्ञानादीनामपि तथात्वापत्तेः । न चापरोक्षज्ञानं विषयसमकालत्वनियतमिति वाच्यम्; ब्रह्मात्मकापरोक्षज्ञानस्यापि संसारदशायां तत्सत्त्वात् । यदा अपरोक्षज्ञानं तदा तद्विषय इत्युक्तौ च विनश्यदवस्थशब्दादिविषयकसाक्षात्कारे व्यभिचारात्; त्वन्मते शब्दत्वादेरप्यनित्यत्वाभ्युपगमात्; मया मुक्तौ कालानभ्युपगमाच्च; यदा यद्विषयकमपरोक्षं तदा स विषय इति नियमवदुक्तनियमस्यानभ्युपगमेऽपि क्षत्यभावाच्च ॥

नन्वेवमपि घटः सन्नित्याद्यध्यक्षबाधितविषया दृश्यत्वादय इति चेत्, न, प्रत्यक्षयोग्यमिध्यात्वविरोधिसत्यत्वानिरुक्तेः; प्रमाविषयत्वादेरात्माश्रयत्वादिप्रस्तत्वात्, चक्षुराद्ययोग्यत्वाच्च; कालसंबन्धस्वरूपसत्तादेर्मिध्यात्वाविरोधित्वात्तात्त्विककालसंबन्धस्यात्माश्रयकबलितत्वात् । एतेन सत्त्वमखण्डोपाधिरित्यपि प्रत्युक्तम्, मिध्यात्वाविरोधित्वात् । अत एव जाति-

विशेषः सत्तेत्यपि न; जात्यादीनामसत्त्वप्रसंगात्, एकाकारप्रतीतौ संबन्धवैलक्षण्यकल्पनस्यायुक्तत्वाच्च; प्रकृते क्षत्यभावाच्च । उक्तमिध्यात्वाभावतद्वद्भेदयोः अतीन्द्रियघटितधर्मावच्छिन्नप्रतियोगिताकत्वेन गुरुत्वाद्यभावतदवच्छिन्नभेदवदप्रत्यक्षत्वाच्च ॥

एतेनोपजीव्यत्वात्प्रबलेन प्रत्यक्षेणानुमानस्य बाध इत्यपि निरस्तम्; यदंशे उपजीव्यता तस्यानुपमर्दात् । न च धर्म्यादेः पारमार्थिकत्वमनुमानेनोपजीव्यते, किं तु तत्स्वरूपमात्रम् । तदुक्तमाचार्यवाचस्पतिभिः— उत्पादकाप्रतिद्वन्द्वत्वादिति । प्रत्यक्षमपि चन्द्रप्रादेशिकत्वमागमेन युक्त्या च बाध्यते । यत्तु चन्द्रप्रादेशिकत्वादिविषयं प्रत्यक्षं दूरत्वादिदोषनिश्चयादपरीक्षितम्, घटः सन्नित्यादिप्रत्यक्षं च परीक्षितम्, तज्जनकदोषानिश्चयादिति, तन्न, प्रकृते प्रत्यक्षजनकदोषस्याविद्यादिरूपस्य श्रुत्यादिना संभावनोत्तरमेव अनुमानप्रवृत्तेः । न च जगतोऽज्ञानजन्यत्वे प्रमाणाभावः, 'मायां तु प्रकृतिं विद्यात्' 'जीवेशौ अभासेन करोति माया चाविद्या च स्वयमेव भवति' इत्यादिश्रुतिभिस्तत्सिद्धेः ॥

न च जगतो मायिकत्वे मायीश्वरसाक्षात्कारविषयत्वानुपपत्तिः, 'न च मायाविना माया दृश्यते' इत्युक्तेरिति

वाच्यम्; प्रतिबन्धासिद्धेः, 'ततो मायां परां चक्रे देवशत्रुः
प्रतापवान् । सिंहान् व्याघ्रान् वराहांश्च तरक्षून्क्षवानरान् ।
मुमोच धनुरायम्य प्रद्युम्नस्य रथोपरि । गान्धर्वास्त्रेण चि-
च्छेद सर्वास्तान् खण्डशस्तदा । प्रद्युम्नेन तु सा माया हता
तां वीक्ष्य शम्बरः । अन्यां मायां मुमोचाथ दानवः क्रोध-
मूर्च्छितः । निहतां हस्तिमायां तु तां समीक्ष्य महासुरः ।
सैर्द्धा मायां महातेजाः सोऽसृजद्दानवेश्वरः । सिंहान्विद्रा-
वितान्दृष्ट्वा माययाष्टापदेन वै । शम्बरश्चिन्तयामास' इति
मायिनोऽपि मायाद्रष्टृत्वस्य महाभारतादावुक्तत्वात् । न
च साक्षात्कृततत्त्वस्य परमेश्वरस्य जगत्प्रतीतिरनुपपन्नेति
वाच्यम्, ईश्वरीयाधिष्ठानसाक्षात्कारस्य स्वप्रकाशशुद्धचैत-
न्यात्मनो अविद्याविरोधित्वाभावात्; विस्तृतं चैतदन्यत्र ।
न चैवमीश्वरस्याज्ञत्वापत्तिः, साधकाभावात् धर्मिग्राहक-
मानविरोधाच्च; 'न च मायाविना माया दृश्यते विश्व-
मीश्वरः । सदा पश्यति तेनेदं न मायेत्यवधार्यताम् ।
अपरोक्षदृशो मिथ्यादर्शनं न कचिद्भवेत् । सर्वापरोक्षविद्वि-
ष्णुर्विश्वदृक्कृत् तन्मृषा' इति पद्यद्वयस्य ब्रह्माण्डपुराणान्तर्गतेः
प्रामाणिकत्वेऽपि, 'ज्ञानस्वरूपमेवादुर्जगदेतद्विचक्षणाः । अ-
र्थस्वरूपं भ्राम्यन्तः' इति; 'तस्मान्न विज्ञानमृतेऽस्ति किं-

चित्कचित् कदाचिद्विज विश्वरूपम्' 'द्वैतिनोऽतथ्यदर्शिनः'
'अहं हरिः सर्वमिदं जनार्दनः' 'स वासुदेवो न यतोऽन्यद-
स्ति' इत्यादिश्रुत्यनुगृहीतस्मृतिशतविरुद्धत्वेन अनपेक्षत्वात् ।
'ईशोऽनीशो जगन्मिथ्या न पूज्यो गुरुरित्यपि । एक
आत्मा परं ब्रह्म तद्भावो मुक्तिरित्यपि । एवमादिविरुद्धानि
वचनान्यथ युक्तयः । प्रमाणैर्बहुभिर्ज्ञेया आभासा इति
वैदिकैः । वेदवेदानुसारेषु विरोधेऽन्यार्थकल्पना । इतराणि
विरुद्धानि प्रलम्भभ्रमजान्यपि' इत्यादि व्यासस्मृतिरिति
परोदाहृतं पद्यजातमपि न प्रामाणिकम्, प्रसिद्धव्यासस्मृ-
तावनुपलम्भात् अन्यस्मृतिव्याख्यातृभिः काप्यनुदाहृतत्वाच्च ॥

'असत्यमप्रतिष्ठं ते जगदाहुरनीश्वरम् । अपरस्परसंभूतं
किमन्यत्कामहेतुकम् । एतां दृष्टिमवष्टभ्य नष्टात्मानोऽल्पबु-
द्धयः । प्रभवन्त्युग्रकर्माणः क्षयाय जगतोऽहिताः' इति
भगवद्गीतावचनं तु न विरुद्धम्, असत्यमित्यस्य न सत्यं
यस्मिन्निति व्युत्पत्त्या निस्तत्त्वपरत्वात् तस्य च शून्यवाद एव
संगतेः; 'भावाः क्षणश्रयिण एव निरात्मकाश्च' इति तद-
भ्युपगमात्; अत एवानीश्वरत्वमपि तन्नोक्तम् । न च बहुव्रीहे-
स्तत्पुरुषो बलीयानिति वाच्यम्; प्रसिद्धानुवादे अस्य अविनि-
गमकत्वात् । अन्यथा अपरस्परसंभूतत्वाद्यभिधानासंगतेः ॥

न च शून्यवादान्मायावादस्याविशेषः; सतो जगन्नो-
त्पद्यत इति तदभ्युपगमात् । अन्यथा बौद्धैरसतोऽर्थक्रिया-
कारित्वानभ्युपगमेन असतः सदुत्पत्त्यभिधानविरोधात्;
स्थिरस्यापि हि कारणत्वे युगपत्सर्वोत्पत्त्यादिप्रसङ्गात् सह-
कारिविरहस्य कार्यानुत्पत्तिप्रयोजकत्वे क्षणभङ्गवार्तोच्छेदा-
पत्तेः । अभ्युपगम्यते हि शून्यवादिनापि क्षणभङ्गः । प्रसिद्धं
चैतदात्मतत्त्वविवेकादौ । तार्किकशिरोमणिनाप्युदाहृतम्—
'नैरात्म्यदृष्टिं मोक्षस्य हेतुं केचन मन्वते । आत्मतत्त्व-
धियं त्वन्ये न्यायवेदानुसारिणः' इति । आत्मतत्त्वविवेके-
ऽपि— 'अस्तु तर्हि शून्यतैव परमं निर्वाणमिति चेत्, न;
सा हि यद्यसिद्धा कथं तदवशेषं विश्वम्; परतश्चेत्सिद्धा,
परोऽप्यभ्युपगन्तव्यः; स च परो यदि संवृतिरेव, विश्व-
शून्यतयोर्न कश्चिद्विशेष इति कथं तदप्यवशिष्येत; असं-
वृतिरूपश्चेत्परः परत एव सिद्धावनवस्था स्वयमसिद्धश्चेत्कथं
शून्यत्वमपि साधयेत्; स्वतःसिद्धश्चेदायातोऽसि मार्गेण ।
तथाहि— स्वतःसिद्धतया तदनुभवरूपम्, शून्यत्वादेव न
तस्य कालपरिच्छेद इति नित्यम्, अत एव न देशवच्छेद
इति व्यापकम्, अत एव तन्निर्धर्मकमिति विचारस्पृष्टम्,
तस्य धर्मधर्मिभावमुपादाय प्रवृत्तेः; अत एव च तस्य

विशेषाभाव इति अद्वैतम्, प्रपञ्चस्यापारमार्थिकत्वादेव
निष्प्रतियोगिकमिति विधिरूपम्, अविचारितप्रपञ्चाक्षेपात्तु
शून्यमिति व्यवहारः; तथापि प्रपञ्चशून्यानुभवमात्रस्य प्रप-
ञ्चन कः संबन्धः; न च नायं प्रकाशत इति चेद्वस्तुतो
न कश्चित्; संवृत्या तु गगनगन्धर्वनगरयोराधाराधेयभाव
इव विषयविषयिभावः; स च यथा नैय्यायिकैः समर्थ-
यिष्यते तथैव, वेद्यनिष्ठस्त्वसावस्मिन् दर्शने इति विशेषः;
अविद्यैव हि तथा तथा विवर्तते यथानुभवीयतया व्यवहि-
यते; तत्तन्मायोपनीतोपाधिभेदाच्चानुभूतिरपि भिन्नेव व्यवहा-
रपथमवतरति गगनमिव स्वप्नदृष्टघटकटाहकोटरकुटीकोटि-
भिः । तदास्तां तावत्किमाद्रकवणिजो वहित्रचिन्तयेति । तस्मा-
दनुभवव्यवस्थितावनात्मापि स्फुरतीत्यवर्जनीयमिति प्रवि-
श वानिर्वचनीयख्यातिकुक्षिं तिष्ठ वा मतिकर्दममपहाय न्या-
यानुसारेण नीलादीनां पारमार्थिकत्वे— इति । यदि स्वप्रका-
शात्मवादोऽपि शून्यवादः स्यात् तर्ह्यायातोसि मार्गेणेत्यसंगतं
स्यात्, तस्योक्तमार्ग एव सुस्थितत्वात्, अनिर्वचनीयख्या-
तिकुक्षिप्रवेशे नियोगानुपयोगाच्च, तत्रैव प्रविष्टत्वात् । अत एव
'नासतो दृष्टत्वात्' इति भगवान् सूत्रकारः असतः कार्योत्पा-
दकत्वं निराचकार । शून्यस्य परमार्थसत्त्वे तु कथमसत

इत्युक्तिः संगच्छेत । 'नाभाव उपलब्धेः' इत्यत्र च बाह्यार्थालीकतां निराचकार । 'वैधर्म्याच्च न स्वप्रादिवत्' इत्यत्रापि जगन्निस्तत्त्वम् तर्कपीड्यत्वात्स्वप्रवदित्युक्तेः स्वप्रादेर्दृष्टान्तस्यापि निस्तत्त्वतारूपसाध्यविरुद्धधर्मवत्त्वात् स्वप्रादिवदिति दृष्टान्तो न युक्तः, तत्राप्यारोप्याधिकसत्ताकमधिष्ठानमन्तरेण निरधिष्ठानकभ्रमानभ्युपगमादिति पर्यवसितार्थः । 'द्वे सत्त्वे समुपाश्रित्य बुद्धानां धर्मदेशना' इति धर्मकीर्तिवचनं तु एकेनैव बुद्धेन सत्यक्षणिकविज्ञानवादः अनिर्वाच्यक्षणिकविज्ञानवादश्च परस्परविरुद्धौ कथं प्रदर्शितावित्याशङ्क्य अधिकारिभेदेन तद्देशनोपपत्तिप्रतिपादनपरम्; उक्तं हि तेनैव—'देशना लोकनाथानां श्रोतृचित्तवशानुगा' इति । एतेन प्रसिद्धप्रामाणिकग्रन्थेष्वनुपलभ्यमानं स्वप्रकाशपरमार्थानुभवात्मकत्वं शून्यस्य शून्यवादिसंमतमिति, तच्च 'सत्त्वं तु द्विविधं प्रोक्तम्' इति तद्वचनैरेवावगम्यत इति च परोक्तमश्रद्धेयमेव ॥

ननु प्रत्यक्षबाधाभावेऽपि श्रुत्यैव बाधोऽस्तु । तथा हि— 'विश्वं सत्यं मघवानां युवोरिदापश्चन प्रमिणन्ति व्रतं वाम् । अच्छेन्द्राब्रह्मणस्पती हविर्नोन्नं युजेव वाजिना जिगातम्' इति ऋक्संहिताद्वितीयाष्टकवाक्येन देवप्रमितत्वरूप-

तात्पर्यलिङ्गसहकृतेन विश्वसत्यताबोधनादिति चेन्न, तत्र हि 'विश्वं सत्यम्' इत्यनेन विश्वपरमार्थत्वाबोधनात् । तथा हि— हे इन्द्राब्रह्मणस्पती मघवानां धनवन्तौ, मघमिति धननाम, विश्वं सर्वं सत्यं सद्भवत्वात्कर्मफलस्यावश्यभावित्वाद्वा कर्म युवोरित् युवयोरेव युवामेवोद्दिश्य सर्वाणि कर्माण्यनुष्ठेयानीत्यर्थः ; आपो व्यापनशीलदेवता, च न— इत्येतत्पदद्वयसमुदायः, 'न हि देवो न मर्त्यो महस्तव क्रतुं परः' इत्यादौ न हीति शब्दवत् 'ददाति मह्यं यादुरी' इत्यादौ यादुरीत्यादिवच्च ऐकपद्यमध्यापकसंप्रदायसिद्धम्, वां युवयोः व्रतं संकल्पं वा न प्रमिणन्ति न हिंसन्ति ; मीङ् हिंसायां क्रय्यादिकः ; किं त्वनुमोदन्त इति यावत् ; नः अस्माकं हविर्दध्यादिकमन्नं चरुपुरोडाशादिकं चाद्याभिलक्ष्य वा वाजिनावेगवन्तौ अश्वाविव युजा युक्तौ सन्तौ जिगातं देवयजनमागच्छतम् इत्येतदर्थत्वेन स्तुतिपरस्यैतद्वाक्यस्य विश्वसत्यत्वे तात्पर्याभावात् ॥

'शाकमना शाको अरुणः सुपर्णः आयो महः शूरः सनादनीळः यच्चिकेत सत्यमित्त्रमोघं वसु स्पर्हमुत जेतोत दाता' इत्यस्यापीन्द्रस्तुतिपरतया विश्वसत्यत्वे न तात्पर्यम् । तथा हि— शाकमना शकमैव शाकमः तेन

शाकमना बलेन शाकः शक्तः स्वशक्त्यैव कर्तुं शक्तः अरुणः
 अरुणवर्णः सुपर्णः पक्षीव आगच्छतीत्यध्याहारः उपसर्ग-
 श्रुतेः, यो महो महान् शूरः विक्रान्तः सनात् पुराणः अनी-
 लः अनीडः नीडस्याकर्ता, न हीन्द्रोऽग्निवत्कुत्रचिदपि यज्ञे
 नीडं करोतीति एवं सुपर्ण इत्यादिरूपकेणेन्द्रमाह, स इन्द्र
 इदमिदानीं कर्तव्यमिति यच्चिकेत जानाति तत्सत्यमित्सफल-
 मेव न मोघं न निष्फलं स्पार्हं स्पृहणीयं वसु धनं जेता जयति
 शत्रुभ्यः सकाशात् उत अपि च दाता ददाति च स्तोतृभ्यः,
 जेता दातेति तृन्; तेन 'न लोक' इत्यादिना षष्ठीप्रतिषेधः;
 न च 'विश्वं सत्यम्' इत्यादौ सत्यशब्दस्याप्रसिद्धार्थता; 'यो
 वै धर्मः सत्यं वै तत्तस्माद्धर्मं वदन्तमाहुः सत्यं वदति' इति
 श्रुतौ धर्मशब्दस्य सत्यशब्दार्थत्वोक्तेः । न च वैदिकलौकि-
 कप्रसिद्धिभ्यां सत्यशब्दस्य परमार्थपरतैव युक्तेति वाच्यम्,
 अन्यपरवाक्ये प्रमाणान्तरविरुद्धार्थपरताया अयुक्तत्वात्;
 उपक्रमादिसमप्रतात्पर्यालिङ्गसचिवस्याद्वैतवाक्यस्यैव बलव-
 त्त्वात् । एवं पद्यान्यस्य 'महतो महानि सत्यासत्यस्य
 करणानिवोचम्' इत्यत्रापि सत्यपदं सफलपरमेव; सफलेऽपि
 'सत्यसंकल्पः' इत्यादौ तत्प्रयोगात् । 'सत्यो ह्यस्य महिमा'
 इत्यादौ 'स्वमहिम्नि प्रतिष्ठितः' इत्यादाविव महिमशब्दस्य पर-

मानन्दादिरूपस्वमहिमपरत्वात् परमार्थत्वरूपं सत्यत्वमपि
 विवक्षितुं शक्यम्; महिमशब्दस्य जगत्सृष्ट्यादिकर्तृत्वपरे तु
 सत्यपदं सफलपरमेव ॥

'कविर्मनीषी प्ररिभूः स्वयंभूर्याथातध्यतोऽर्थान्वयदधा-
 च्छाश्वतीभ्यः समाभ्यः' इत्यत्र यतः कविः क्रान्तम् अतीतं
 सर्वं दृष्टवान् यतश्च मनीषी मनसा ईष्टे ऊहापोहकुशलः
 यतश्च पूर्वसृष्टिविरुद्धमिच्छतामसुराणां परिभवसमर्थः यतश्च
 स्वयमन्यनैरपेक्ष्येण पूर्वसृष्टप्रकारेण जगद्भावनसमर्थः ततो
 हेतोः याथातध्यतः यादृशतादृशभावं प्रतिसंधाय व्यदधा-
 दित्यर्थः । परमते तु तथागत इत्यादौ तथाशब्दस्यैव सत्या-
 र्थकताया अमरटीकादौ उक्ततया यथाशब्दस्य तद्धितस्य
 च वैयर्थ्यं स्यादित्यन्यत्र विस्तरः । 'मय्यनन्तगुणे-
 ऽनन्ते गुणतोऽनन्तविग्रहे । यदासीत्तत एवाद्यः स्वयंभूः
 समभूदजः' इत्यादिना हिरण्यगर्भजनकत्वोक्तेः, 'उत्तमः
 पुरुषस्त्वन्यः परमात्मेत्युदाहृतः । यो लोकत्रयमाविश्य वि-
 भर्त्यव्यय ईश्वरः' इत्यत्र निखिलक्षराक्षरविलक्षणत्वोक्तेश्च ।
 नास्मन्मतप्रतिकूलता, भगवतः क्षराक्षरविलक्षणतायां तत उत्त-
 मतायां चाविवादात्; संसारिजीवस्वरूपमपेक्ष्यातिरिक्तस्य,
 अशनायाद्यतीतस्यापेतब्रह्मक्षत्रादिभेदस्य निरतिशयस्वप्रका-

शपूर्णानन्दलक्षणस्य निखिलकारणस्य परमात्मनो अस्म-
दिष्टत्वात् ॥

हेयप्रत्यनीकगुणाश्च भगवदभिन्ना एव केचिदविद्यावशा-
द्विन्नतयावभासन्त इति न तत्प्रतिपादकागमविरोधः । कादा-
चित्काः कर्तृत्वादयश्च मायोपाधिकाः, तानेतानवलम्ब्य सगु-
णवादाः प्रवर्तन्ते । न च 'स्वाभाविकी ज्ञानबलक्रिया च' इति
गुणानां स्वाभाविकत्वाभिधानविरोधः; 'स्वाभाविकी' इत्यस्य
स्वभावभूता इत्यर्थकत्वेऽपि ज्ञानानन्दादिवदाविद्यकभेदवत्त्वे-
नापि च स्वरूपानतिरेकेण तदविरोधात् । इयांस्तु विशेषः—
त्वन्मते ब्रह्मणस्तदभिन्नानां तद्गुणानां च विशेषोऽभ्युपगम्यते
मया त्वाविद्यको भेद इति । न चैवं ब्रह्मणः कर्तृत्वादिकमपि
स्वभाव इति कुतो नोच्यत इति वाच्यम्, 'तदैक्षत तत्तेजो-
ऽसृजत' इत्यतीतत्वादिश्रुतेरनित्यां कर्तृतां विनानुपपत्तेः । यत्तु
भगवदभिन्नानामपि क्रियादीनाम् 'ऐक्षत' इत्यादिना निर्देशो
न विरुध्यते, सर्गाद्यकालेऽव्यक्तस्य संकल्पस्येदानीं शक्त्या-
त्मना अवस्थानाभ्युपगमादिति; तदसत्, शक्तिव्यक्त्योरप्य-
नित्यत्वाभ्युपगमात् । न च शक्तिव्यक्ती अखण्डधर्मौ, तथा च
तद्विशिष्टस्य संकल्पादेर्यत्किंचित्कालमवन्धिष्वत्वं कालान्तरसं-
बन्धिष्वत्वं चाभ्युपेयते, अतो न विरोध इति वाच्यम्; एतन्न्या-

यस्याम्बरादिष्वपि तुल्यत्वापत्त्या तेषामपि नित्यत्वाभ्युपगमा-
पत्तेः, स्वभावस्याव्याप्यवृत्तित्वविरोधाच्च । न हि कपिसंयोगा-
दिकं वृक्षादेः स्वभाव इत्युच्यते । यथाकथंचित्स्वभावत्वोप-
पादनस्यातिप्रसक्तत्वात्; सत्कार्यवादे इतोऽन्यस्य भूतत्वादे-
रभावाच्च । तस्मात्सर्वदिकत्वेन श्रूयमाणा गुणाः स्वभा-
वानतिरेकिणोऽन्ये त्वौपाधिका इति न कश्चिद्विरोधः । अनन्ता
गुणाः शुद्धसत्त्वादयो यस्य एवंभूते गुणतो गुणवशा-
दनन्तविग्रहे इत्यपि व्याचक्षते ॥

नन्वखण्डार्थत्वं वेदान्तानामनुपपन्नम्; तथाहि— तद्वि
संसर्गागोचरप्रमितिजनकत्वं संसर्गत्वानिरूपकप्रमितिजनक-
त्वपर्यवसितम् । तच्च न वाक्यस्य युक्तम्, तस्यैकपदा-
र्थेऽपरपदार्थसंसर्गावगाहित्वात्, अन्यथा पदद्वयवैयर्थ्या-
पत्तेः इति चेत्, अत्राहुः— प्रतीतिस्तावद्विशिष्टवैशिष्ट्या-
वगाहिनी तदुपलक्षितवैशिष्ट्यावगाहिनी चेति द्विविधा । तत्र
आद्या विशेषणं विशेष्यं तत्संसर्गं चावगाहते, अन्यथा विशे-
ष्यान्वयिनान्वयित्वरूपविशेषणत्वस्यासंभवप्रसङ्गात् । द्विती-
या तूपलक्षणीभूतधर्मं नावगाहते । न चैवमिदं द्रव्यमिति ज्ञा-
नस्य द्रव्यत्वोपलक्षितावगाहिनो घटत्वाद्युपलक्षितावगाहित्व-
स्याप्यनपायात् अयं घटो न वेत्यादिसंशयविरोधित्वापत्तिरिति

वाच्यम् ; तटस्थस्यापि द्रव्यत्वादेर्द्रव्यनिष्ठविषयतानिरूपक-
त्वाङ्गीकारेणातिप्रसङ्गवारणसंभवात् । एवं च भेदसंसर्गकप्र-
त्ययस्थले विशेष्यविशेषणवैशिष्ट्यभानस्यावश्यकत्वेऽपि सो-
ऽयमित्याद्यत्यन्ताभेदपरवाक्यस्थले धर्मिमात्रस्वरूपस्यैक्यस्य
संसर्गतया भानकल्पने मानाभावात् तत्तेदंतोभयनिरूपित-
तदाश्रयनिष्ठविषयताशालित्वमात्रमभ्युपेयते ; तावन्मात्रेण च
इदंतोपलक्षिते तत्त्वोपलक्षितभेदज्ञानविरोधित्वमप्रत्यूहम् ।
तथा चोक्तवाक्यमेवाखण्डार्थं प्रसिद्धम् ॥

एतादृशशाब्दबोधे च विशिष्टपरत्वाभावनिश्रयसहकृता-
तदादिपदजन्यतत्तादिप्रकारकोपस्थितिरुक्तरीत्या तदुपलक्षि-
तोपस्थितिर्वा शाब्दधीप्रयोजकसामान्यकारणजातसमवहिता
प्रयोजिकेत्यादिकं शास्त्रारम्भसमर्थने प्रपञ्चितम् । विशिष्टप-
रत्वाभावनिश्रयश्च कचिदन्वयानुपपत्त्या कचिदन्यथा च ।
आद्यया यथा— सोऽयमित्यत्र । तत्र हि तदेतद्देशकालवि-
शिष्टयोस्तदिदंभ्यां परामर्शाद्विशिष्टवैशिष्ट्यबोधस्तावन्न संभ-
वति, इतरविशेषणवैशिष्ट्यावच्छेदेन विशेषणान्तरसंबन्धाभा-
वात् ; विशिष्टातिरेके तु भिन्नकालीनविशेषणावच्छिन्न-
योर्यौगपद्यस्यैवाभावेन अभेदस्य दूरोत्सारितत्वात् ; तत्तेदं-
तयोरेकस्य विशेषणत्वमन्यस्योपलक्षणत्वमित्यत्र विनिगम-

काभावाच्च । द्वितीयेन यथा— प्रकृष्टप्रकाशश्चन्द्र इत्यत्र ।
अत्र हि चन्द्रस्वरूपमात्रस्य पृष्ठत्वात्तस्यैव प्रतिवक्तव्यतया
विशेषणांशे तात्पर्याभावात् ॥

यत्तु सोऽयमित्यादौ नोक्तानुपपत्तिः, तच्छब्देन तद्दे-
शकालसंबन्धध्वंसवतः परामर्शादिति ; तदसत्, उक्तध्वं-
सपरतच्छब्दादिघटितस्थले उक्तानुपपत्तिविरहेऽपि तद्दे-
शकालसंबन्धविशिष्टपरामर्शकतच्छब्दघटितोक्तवाक्ये विशि-
ष्टवैशिष्ट्यप्रमापकत्वायोगात्, तावन्मात्रेणैवास्मदिष्टसिद्धेः ।
यत्तु प्रकृष्टप्रकाशश्चन्द्र इत्यादौ न स्वरूपमात्रविषयकः
प्रश्नः, तस्य प्रागेवावगतत्वात् ; किंतु विशिष्टविषयक इति ;
तन्मन्दम्, चन्द्रश्चन्द्रत्वजातिमान् चन्द्रपदवाच्यः चन्द्र-
त्वविशिष्टस्येतरव्यावृत्तिप्रयोजकधर्मवांश्चेति विशिष्टविषयक-
निश्चयवतोऽपि तादृशप्रश्नदर्शनेन त्वन्मतेऽप्यनिस्तारात् ॥

अथ किंशब्दस्य जिज्ञासिते शक्तिः, जिज्ञासितत्वं
चोद्देश्यवाचकपदसमभिव्याहृतकिंपदस्थले स्वसमभिव्याहृ-
तपदोपस्थाप्यतावच्छेदकरूपावच्छिन्नोद्देश्यतानिरूपिततादृश-
धर्मव्याप्यधर्मावच्छिन्नविधेयताशालिबोधविषयकेच्छाविषय-
त्वम् ; एवं चोक्तविधज्ञानानां सिद्धत्वेऽपि प्रकृष्टप्रकाशश्चन्द्र
इति ज्ञानविशेषस्यासिद्धत्वान्न प्रश्नादिविरोध इति चेत्,

न, ममापि समानविभक्तिकपदान्तरसमभिव्याहृतकिंपदस्य स्वसमभिव्याहृतपदार्थतावच्छेदकतद्व्याप्यधर्मेतदुभयनिरूपिततदाश्रयनिष्ठविषयताशालिबोधविषयकेच्छाविषये शक्तत्वादुक्तविधबोधान्तरस्य सिद्धत्वेऽपि प्रकृष्टप्रकाशत्वादिनिरूपितचन्द्रनिष्ठविषयताशालिबोधस्य प्रागसिद्धत्वेन प्रभाषानुपपत्तेरभावात् । न चैतादृशविषयताशालिबोधो न भवदाचार्यसंमत इत्यपसिद्धान्त इति वाच्यम्, सिद्धान्तसंग्रहे तृतीयपरिच्छेदे 'अन्ये तु' इत्यादिनैतन्मतस्य दीक्षितश्रीचरणैरेव दर्शितत्वादिति । परे तु अज्ञाते किंपदस्य शक्तिः, उत्तरं चाज्ञाननिवर्तकबोधजनकः शब्दः; एवं चाज्ञाननिवर्तकशक्तेः पूर्वज्ञानेष्वसत्त्वात् न प्रभानुपपत्तिः; प्रकृष्टप्रकाशश्चन्द इति वाक्यजन्यबोधे तादृशशक्तेः सत्त्वाच्च न प्रतिवचनानुपपत्तिरिति वदन्ति ॥

एवं च 'तत्त्वमसि' इत्यादिवेदान्तमहावाक्येष्वपि तात्पर्यानुमापकलिङ्गानुरोधादखण्डार्थपरत्वमङ्गीकार्यम् । तथा हि— 'उत तमादेशमप्राक्ष्यो येनाश्रुतं श्रुतं भवति' इत्युपक्रमे एकविज्ञानेन सर्वविज्ञानं प्रतिज्ञातम्; तच्च प्रतिपाद्यस्यैव परमार्थतां विना नोपपद्यते । न हि मतान्तरे ब्रह्मविज्ञानेन कथमपि वियदादीनां ज्ञातत्वं निर्वहति । सिद्धा-

न्ते तु तत्त्वत इत्यध्याहारेण यस्मिन् श्रुते सर्वं श्रुततत्त्वाभिन्नं भवतीत्यर्थलाभाच्चेतनाचेतनानिखिलतत्त्वभूतस्य ब्रह्मणः श्रुतत्वेन तन्निर्वहति । न वा तत्त्वत इत्यस्याप्यध्याहार आवश्यकः; 'येनाश्रुतं श्रुतं भवति' इत्यस्य अश्रुतं सर्वं यदभिन्नश्रुताभिन्नं भवतीति वाक्यार्थपर्यवसानात् । अध्याहारोऽपि न दोषाय, परेणापि यथाश्रुतस्य योजयितुमशक्यत्वात् । फलत इत्यध्याहारेण योजने तु ब्रह्मज्ञाननिखिलप्रपञ्चज्ञानयोर्यत्किञ्चिदेकफलसाधनत्वस्यानुत्कर्षकरत्वेनोपश्लेषायोगात्; यावतां तत्फलानां ब्रह्मज्ञाननिरपेक्षाणां तेन सिद्धयभिधानायोगान्मोक्षरूपैकफलकत्वस्य काकदन्तादिज्ञाने नितरामदृष्टेश्च । यथाकथंचित्तदुपयोगाभ्युपगमे चानुत्कर्षकरत्वं सुस्थितम् । तथा च ब्रह्मैव जगत्स्तत्त्वं न त्वन्यदिति पर्यवस्यति ॥

तमेव चार्थम् 'यथा सोम्यैकेन मृत्पिण्डेन सर्वं मृण्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम्' इत्यादिना गुडजिह्विकान्यायेनोपपादयति । तस्य चायमर्थः— हे सोम्य, यथा एकेन मृत्पिण्डेन विज्ञातेन सर्वं मृण्मयं तन्मृत्पिण्डविकारजातं तत्त्वतो विज्ञातं स्यात्; शरावादेः तत्कार्यस्य परमार्थिकत्वादिदं न युज्यते इति शङ्कां निराकरोति—वाचारम्भणं वागालम्बनं विकारो नामधेयमात्रं न परमार्थ इत्यर्थः; अयं

पण्डित इति नाममात्रम्— इत्यादौ तथा दर्शनात् ; मृत्तिकेति तन्मृत्पिण्डेत्यर्थः ; इतीति प्रकारार्थकं इत्यादिकमेवेत्यर्थः ; सत्यं पारमार्थिकमिति ; एवमुपक्रान्तेऽर्थे उपपत्तिर्दर्शिता । तामेव च प्रकटीकर्तुं निखिलजगन्निमित्ताभिन्नोपादानत्वम् 'सदेव' इत्यादिना दर्शितम्, 'ऐतदात्म्यमिदं सर्वं तत्सत्यं स आत्मा तत्त्वमसि श्वेतकेतो' इत्युपक्रमाविरोधेन उपसंहृतम् ; अभ्यस्तश्चायमेवार्थो नवकृत्वः ; अपूर्वं चेदमात्मतत्त्वं प्रमाणान्तराप्रसक्तेः ; फलं च 'यावन्न विमोक्ष्ये अथ संपत्स्ये' इति दर्शितम् ; एकविज्ञानेन सर्वविज्ञानप्रतिज्ञानादेवार्थवादोऽप्यर्थसिद्ध इति । एवं चोपक्रमादितात्पर्यलिङ्गपर्यालोचने ब्रह्मान्यस्य सर्वस्यातात्त्विकत्वप्रतिसंधानात्तत्त्वावेदकत्वेन प्रागवधृतानां वेदान्तानां तन्मात्रपरत्वं सिध्यतीति सर्वं चतुरश्रम् ॥

यत्तु एकविज्ञानेन सर्वविज्ञानस्य सादृश्यप्राधान्याभ्यामुपपत्तेः न प्रपञ्चमिथ्यात्वपरमेतद्वाक्यम् ; 'वाचारम्भणम्' इत्यादेरपि नोक्तोऽर्थः, किं तु मृत्तिकेत्यादि वैदिकमेव नाम धेयं नित्यं धार्यं सर्वदा ज्ञातव्यमित्यर्थः । सत्यमित्यस्यार्थाव्यभिचारीत्यर्थः । वाचा वागिन्द्रियेणारम्भणं व्युत्पादनं यस्य तत् वाचारम्भणं साङ्केतिकं नाम विकारः विविधप्रकारः प्रकारप्रकारिणोरभेदात् विविधप्रकारवदित्यर्थः । साङ्केतिकनामानि पुरु-

षमतिवैचित्र्येण विविधप्रकाराणि भवन्तीत्यनित्यानि । न हि नित्यं पुरुषोत्प्रेक्षया भवतीत्युक्तं भवति । तथा च नित्यं ह्यर्थेनौत्पात्तिकसंबन्धवत्त्वात् परानपेक्षं प्रधानम् अनित्यं तु कार्पणिकशक्तिमत्त्वात्तदपेक्षमप्रधानं भवतीत्यर्थः पर्यवसितः । तथा च यथा प्रधानसंस्कृतज्ञानादप्रधानं साङ्केतिकमपि ज्ञातार्थमिव भवति तज्ज्ञानप्रयोजनप्रयोजकज्ञानविषयो भवतीत्यर्थः ; एवं प्रधानस्य परमात्मनो ज्ञानादप्रधानं ज्ञातमिव भवतीति । इदं च 'येनाश्रुतं श्रुतं भवति' इति प्रतिज्ञातार्थोपपादनपरं न तु 'यथा सोम्य' इत्यादिदृष्टान्तोपपादनपरम् ; प्राधान्यात्तत्परिज्ञानात्प्राकृताज्ञोऽपि पुरुषः । विद्वानित्युच्यते सद्भिरेवं नित्यं परात्मविदिति । 'यथा सोम्य' इत्यादेश्चायमर्थः— यथा सोम्यैकेन मृत्पिण्डेन तत्सादृश्यात्सर्वं मृण्मयं विज्ञातं स्यादिति । एवं च सादृश्यप्राधान्याभ्याम् एकविज्ञानेन सर्वविज्ञानमुपपादितं भवति । ब्रह्मवादोक्तव्याख्या तु न युक्ता, एकमृत्पिण्डविज्ञानात्सर्वमृद्विकारज्ञानायोगान्नखनिकृन्तनिकादृष्टान्ते तस्या अन्यावयवित्वेन कार्यान्तरानुपादानत्वात् एकपिण्डादिपदानां वैयर्थ्यापत्तेश्च । न हि सत्यस्य विज्ञानादसत्यस्य विज्ञानम्, शुक्तिकाज्ञाने रजतज्ञाननिवृत्तेरेव दर्शनादिति ॥

तन्मन्दं साङ्केतिकनाम्नो गगर्थादेरपि विविधप्रकारत्वाभावात्; न हि गगरीशब्दः पुरुषमतिवैचित्र्यात् प्रकारान्तरमाप्नोति । पुरुषभेदेन साङ्केतिकाः शब्दाः भिद्यन्त एवेति चेत्, किं चातः? तावता गगर्थादिशब्दानां रूपान्तरापत्त्यभावात् । विविधप्रकार इत्यस्य विविधार्थको भवतीत्यर्थाभ्युपगमे संस्कृतस्यापि हर्यादिशब्दस्य विविधार्थकत्वात्संस्कृतसाङ्केतिकयोरविशेषः । ननु सत्यमेवैतत् तथापि साङ्केतिकस्य नानार्थत्वं पुरुषविशेषापेक्षं संस्कृतस्य तु तदौत्पत्तिकमिति विशेषोऽस्तीति चेत्, तर्हि सापेक्षत्वनिरपेक्षत्वे एव अप्राधान्यप्राधान्यनिर्वाहके श्रुत्या दर्शनीये; न तु प्रधानाप्रधानसाधारणं विविधार्थकत्वमित्यहो श्रुतिव्याख्याननैपुण्यम् । विकारशब्दश्चैवमाधुनिकलक्षणाक्रान्तः स्यात् । एवं नामधेयमित्यत्र धार्यं नामेति साङ्केतिकसाधारणम्, नित्यधार्यता तु लक्षणागम्या बाधिता च । न हि विद्वद्भिरपि नित्यं धार्यते । सत्यमित्यस्याव्यभिचरितार्थकपरत्वमपि न विना लक्षणां; तत्त्वं च न तावदेकार्थकत्वम्, हर्यादिसंस्कृतपदाव्यापकत्वात्; पुरुषनिरपेक्षार्थकत्वं तदित्युक्तौ च भवति श्रुतिकचाकर्षणं स्वमनोरथावाप्तये न तु श्रुतिहृदयानुगुण्याय; अत्रापि च प्राधान्यहेतुः निरपे-

क्षत्वमेव वाच्यं नान्यदिति । शब्दस्य स्वार्थकत्वे मृत्तिकाशब्दस्य स्वरूपपरत्वं निर्मूलम्; स्वरूपार्थकत्वे च तत्तुल्यानां मृत्स्नामृदादिपदानां सत्यत्वादवधारणानुपपत्तिरिति संकोचेन तन्नयनमावश्यकम् । एकेनेत्यादौ एकपदपिण्डपदयोर्वैयर्थ्यं तवापि दुष्परिहरम्, एकवचनेनैवैकत्वलाभात् । जात्येकवचनशंकानिवृत्तिस्तदुपादानफलमिति तु ममापि तुल्यं मयद्वैयर्थ्यं च तवाधिकम् । एतादृशविज्ञानस्यानुत्कर्षकारित्वात्प्रकृतानुपयोगः; न हि काकदन्तकपिगुदाभ्यामपि विज्ञाताभ्यां पदार्थत्वाभिधेयत्वादिना तत्सदृशं सर्वं जगन्न विज्ञायते; अत्यन्तसादृश्यस्य च परमेश्वरस्य पञ्चादिषु, किं बहुना? ब्रह्मादिष्वप्यनुपपत्तेः । तस्मात् परकीयापव्याख्यानस्य हेयत्वात् उक्त एवार्थो रमणीयः । तत्र च यथा सत्यब्रह्मविज्ञानात्सर्वविज्ञानं तथोपपादितं प्राक् । सिद्धान्ते अन्यावयव्यसंप्रतिपत्तेः नखनिकृन्तनिकादेरपि स्वकार्यशकलाद्युपादानता संभवत्येव क्षीरादेर्दध्याद्युपादानत्ववदित्याद्यन्यत्र विस्तरः । एवं च ब्रह्मातिरिक्तस्य सर्वस्यानिर्वाच्यत्वात्सर्वमुक्तौ न भेदावस्थानशङ्का ॥

किं च मुक्तत्वभेदयोः व्याप्तिग्राहकतर्काभावादप्रयोजकोऽयं हेतुः । यत्तु यदि मुक्तो भिन्नो न स्यात् तदा तस्य

संसारिणैक्यं स्यात्तथा च मुक्तामुक्तव्यस्था न स्यादिति तर्क-
सद्भावाच्चाप्रयोजकत्वमिति ; तदसत् ; कस्य चित्संसारदशायां
तदज्ञानप्रयुक्तस्य संसारिमुक्तभेदस्य सिद्धान्तिनोऽप्यभिमतत-
योक्तर्केण तदप्रयोजकत्वनिरासायासवैफल्यात् । सर्वमुक्तावेव
भेदानभ्युपगमात् तत्रोक्तापत्तेरयोगात् । यत्तु मुक्ते संसा-
रिभेदाभावेऽपि संसारिणि मुक्तभेदोऽस्ति अनिर्वाच्यत्वादिति
परस्यास्मद्भिप्रायकीर्तनं तदयुक्तम् , संसार्यविद्याकल्पितभेद-
स्य परस्परं मुक्तसंसारिणोर्द्वयोरभ्युपगमात् ; भेदप्रतीतिः पर-
म् अविद्याद्यभावान्मुक्तस्य नास्तीत्युच्यते । यत्तु भेदस्याज्ञानकृ-
तत्वे ईश्वरस्याज्ञानाभावात् संसारिणैक्यप्रत्यक्षापत्तिः , तथा च
तस्य दुःखित्वाद्यापत्तिः , जीवान्तराज्ञानसत्त्वे निर्विशेषैकरसचै-
तन्ये अज्ञानासत्त्वानुपपत्तिश्चेति ; तदसत् ; संसारिशब्देनाह-
मर्थस्य विवक्षायां तेनैक्यस्य ईशे अभावेन तदापादनायोगात्
जीवस्य यत्पारमार्थिकं रूपं तेनैक्यानुभवस्येष्टत्वात् तस्य
दुःखित्वाद्यसंप्रतिपत्तेः , निर्विशेषैकरसचैतन्येऽप्यनाद्यविद्या-
कल्पितविभागेन अज्ञत्वतदभावव्यवस्थासंभवाच्च । विस्तृतं
चैतदन्यत्र ॥

यत्स्वीश्वरवचनैरेव 'तान्यहं वेद सर्वाणि न त्वं वेत्थ
परंतप' 'सुखं दुःखं भवो भावो भयं चाभयमेव

च । अहिंसा समता तुष्टिस्तपो दानं यशोऽयशः ।
भवन्ति भावा भूतानां मत्त एव पृथग्विधाः' 'यस्मात्क्षरम-
तीतोऽहमक्षरादपि चोत्तमः । अतोऽस्मि वेदे लोके च
प्रथितः पुरुषोत्तमः' इत्यादिभिर्ज्ञानित्वाज्ञानित्वेश्वरत्वेशित-
व्यत्वोत्कृष्टत्वापकृष्टत्वादिभिर्भेदवचनं तन्नास्मत्प्रतिकूलम् ;
आसंसारमीशात्कल्पितभेदस्य जीवस्वरूपस्याभ्युपगमात् स्व-
प्रयोजकाविद्याविलयं विना भेदविलयायोगात् । ईश्वरानुभव-
गम्यत्वाद्भेदः सत्य इत्यपि न , ईश्वरज्ञानस्य असत्त्वेन शशविषा-
णविषयकत्वाभावे असर्वज्ञत्वापत्तेः ; तद्भावे शशविषाण एव
व्यभिचारात् । पारमार्थिकत्वेन तादृशानुभवगम्यत्वं च जग-
त्यसिद्धम् । किं चेशस्य सर्वज्ञत्वमागमेनैव प्राप्तम् । तथा च
तात्पर्यलिङ्गसचिवेन तेनैवाद्वैतपरमार्थत्वद्वैतमिथ्यात्वयोर्द्वि-
करणे उक्तानुमानस्य प्रमाणबाधः । न चैवमीश्वरस्य भ्रान्त-
त्वापत्तिः ; भ्रान्तिर्हि तद्भिन्ने तदात्मताप्रत्ययः न तु बाधित-
विषयकप्रत्ययमात्रम् , शशविषाणमसदिति प्रत्ययस्य तुच्छं
न घट इत्यादिप्रत्ययस्य च भ्रान्तित्वापत्तेः ; एवं च अनि-
र्वाच्यं जगत्तात्त्विकत्वेनाविषयीकुर्वतोऽनिर्वाच्यत्वेन वि-
षयीकुर्वतश्च भगवतः प्रत्ययस्य भ्रान्तित्वाभावेन तस्य
भ्रान्तत्वापादनायोगात् । जैवास्तु प्रत्यया आरोप्यानात्मक-

मधिष्ठानं तदात्मनावगाहन्ते इति भवन्ति भ्रान्तयः ॥

यत्तु 'इदं ज्ञानमुपाश्रित्य मम साधर्म्यमागताः । सर्वेऽपि नोपजायन्ते प्रलये न व्यथन्ति च' इति, 'यदा पश्यः पश्यते रुक्मवर्णं कर्तारमीशं पुरुषं ब्रह्म-योनिम् । तदा विद्वान् पुण्यपापे विधूय निरञ्जनं परमं साम्यमुपैति' इत्यादिवचनैर्मुक्तेश्वरयोर्भेदगर्भसाम्योक्तेर्भेदस्य मुक्तिकालीनत्वावगमात् पारमार्थिकत्वमिति, तदपि मन्दम्; समान एको धर्मो येषां ते सधर्माणः तेषां भावः साधर्म्यमिति व्युत्पत्त्यादरे भेदाप्रतीतिः; समानाधिकरणसमानजातीयेत्यादौ समानशब्दस्यैकस्मिन्नपि प्रयोगबाहुल्यात्; निरञ्जनः साम्यमुपैतीत्युक्त्यैव निरञ्जनत्वादिना साम्यलाभात्; परमपदवैयर्थ्यप्रसङ्गेन परमसाम्यस्याभेदरूपताया एव वाच्यत्वाच्च । 'परेऽव्यये सर्व एकीभवन्ति' 'ब्रह्म वेद ब्रह्मैव भवति' 'मद्भावायोपपद्यते । तद्भावभावमापन्नस्ततोऽसौ परमात्मना । भवत्यभेदो भेदश्च तस्याज्ञानकृतो भवेत् । विभेदजनकेऽज्ञाने नाशमालयन्तिकं गते । आत्मनो ब्रह्मणो भेदमसन्तं कः करिष्यति' इत्यादिश्रुतिस्मृतिशतानुरोधादुक्तार्थस्य प्राकृतत्वात् । न चैतानि वाक्यानि सादृश्यादिगौणार्थपरतया नेयानि, स्वारस्यहाने हेत्वभावात्; स्वतः प्रमाणे

प्रमाणान्तरानुसरणनैष्कल्यात्; पौरुषेयं हि वाक्यं दाढ्याय संवादमपेक्षते न निर्णीततात्पर्यको निर्दोष आगम इति ॥

ननु भेदमिध्यात्वानुमानादिकं प्रमाणं न वा, आद्ये, मिध्यात्वादेस्तात्त्विकत्वापत्तिः; द्वितीये भेदतात्त्विकत्वापत्तिरिति चेत्, न, भेदमिध्यात्वानुमानादेरनिर्वाच्यभेदबोधकत्वेन तात्त्विकप्रामाण्यशून्यत्वेऽपि भेदसत्त्वापादकाभावात् । मिध्यामिध्यात्वकत्वेन तदापादनं च प्रागेव निरस्तम् । यत्तु भेदप्रत्ययो यथार्थः, भेदमिध्यात्वप्रत्ययस्यायथार्थत्वात्; न चात्र हेतुसाध्ययोर्व्यधिकरणत्वं दोषः, तद्विपक्षधर्मताविघटनाद्व्याप्तिविघटनाद्वा अतिप्रसङ्गाद्वा दोषः स्यात् । नाद्यः, पक्षधर्मताया अनावश्यकत्वात्; स्वयमसिद्धं कथं साधयतीति चेत्, न ब्रूमोऽसिद्धं किं तु पक्ष एव; तत्रासत्कथं तत्र साधयतीति चेत्, अथ तत्र सत्कथं तत्रापरं साधयेत्; दर्शनादिति चेत्, समम्, दृश्यते हि चक्रभ्रमात्कुलालासत्त्यनुमानम्, तद्वान् देशः पक्ष इति चेत्, किमेवं लौकिकी प्रतीतिः, उत पक्षधर्मतावश्यंभावादित्थं कल्प्यते? नाद्यः असिद्धेः; न द्वितीयः परस्पराश्रयप्रसङ्गात् । किं च रसादूपानुमाने यादृशी पक्षधर्मता न तादृशी धूमादन्यनुमाने; तत्र यथा यथादर्शनं व्यवस्था तथा कचित्पक्षधर्मता कचिन्नेति व्यवस्था किं नाश्रीयते । न

द्वितीयः, चक्रभ्रमणादौ वैयधिकरण्येऽपि व्याप्तिदर्शनात् । किं च धूमादन्यनुमाने यदि समानाधिकरणयोरेव व्याप्तिः तदा धूमदर्शनात् तद्वर्गभागे वद्वर्गार्थिनः प्रवृत्तिर्न स्यात् । अथ तत्रापि य ऊर्ध्वभागे धूमवान् सोऽवर्गभागेऽभिमानिति व्याप्तिरिति चेत्, न, स्वतो व्यधिकरणयोर्वाचोभङ्गयैव सामानाधिकरण्ये अनुमानव्यवहारस्य काल्पनिकत्वप्रसङ्गात् । समानदेशकालयोर्व्याप्तिदर्शनेऽपि भिन्नकालयोर्थथा व्याप्तिदर्शनबलाद्वाह्या तथा भिन्नाधिकरणयोरपीति को दोषः । तृतीयस्तु दर्शनादर्शननिरसनीय इति संक्षेप इति ॥

तत्र, यत उक्तप्रत्ययस्य अयथार्थत्वं मिथ्याभूतायथार्थत्वावगाहित्वं मिथ्यात्वं च नात्यन्तासत्त्वम् ; किं त्वनिर्वाच्यत्वम् ; न च तावता भेदप्रत्ययस्य पारमार्थिकभेदविषयकत्वरूपसत्यत्वसिद्धिः ; भेदतन्मिथ्यात्वयोर्द्वयोरेव अनिर्वाच्यत्वोपपत्तेरसकृदावेदितत्वादिति । किं च व्यधिकरणस्य हेतोर्न साध्यगमकता, वैयधिकरण्यस्य व्याप्तिभञ्जकत्वात् । तथाहि— व्याप्तिस्तावद्विनाभावो व्यापकसामानाधिकरण्यं वा स्यात् ; नोभयमपि साध्यशून्यदेशवर्तिनो हेतोः संभवति । स्यादेतत्, यदि तावन्मात्रं व्याप्तिः स्यात् ; न तथा, किं तु साध्याभावप्रयोज्याभावप्रतियोगित्वमपि ; एवं च कुलालासत्त्यभावे

चक्रभ्रम्यभावाद्व्यधिकरणचक्रभ्रम्यभावोऽपि कुलालासत्त्यभावप्रयोज्य इति चक्रभ्रमेः कुलालासत्तिव्याप्यत्वमप्रत्यूहम् ; एवमधोदेशे नदीपूराभावः पूर्वदेशस्थवृष्ट्यभावप्रयोज्य इति व्यधिकरणस्यापि नदीपूरस्योर्ध्वदेशस्थवृष्ट्यनुमापकत्वमिति चेत् ; न, कुलालासत्त्यादेः कारणतावच्छेदकादिभिन्नस्य चक्रभ्रम्याद्यभावप्रयोजकाभावप्रतियोगित्वे मानाभावात् । ननु कुलालासत्तिः कुलालकृत्युपादानत्वम् उपादानतासंबन्धेन तादृशकृतिपर्यवसितम् तदभावश्च चक्रभ्रम्यभावप्रयोजकः, नोदनाख्यः कुलालसंयोगो वा सा ; एवं च तदभावयोः कारणाद्यभावतया चक्रभ्रम्यभावप्रयोजकत्वं संभवतीति चेत् ; न, एवं सति ईदृशकुलालासत्तिचक्रभ्रम्योः वैयधिकरण्याभावेन व्यधिकरणयोर्व्याप्तावदृष्टान्तत्वात् । न च चक्रभ्रमिदर्शनाच्चक्रसमीपे कुलालोऽस्तीत्यनुमितिः सर्वानुभवसिद्धा, सा कथमुपपद्यत इति वाच्यम्, कुलालवद्देशनिष्ठसामीप्यप्रतियोगित्वशून्ये चक्रे भ्रमेरवृत्तित्वदर्शनादेव तत्संभवात् । न चैवमपि कुलालोद्देश्यकचक्रसमीपवृत्तित्वादिविधेयकानुमित्यनुपपत्तिर्दुर्वारैवेति वाच्यम्, स्वाश्रयदेशनिष्ठसामीप्यप्रतियोगितत्संबन्धित्वस्य चक्रसमीपवृत्तित्वव्याप्यतया तेन तादृशव्याप्तिग्रहदशायां तदुपपत्तेः ; अन्यथा कल्पनागौरवात् ।

किं चेत्यादिकमपि न युक्तम्, अनवच्छिन्नमूलस्यैव धूमस्य वह्निगमकत्वात्तस्य वह्निसमानदेशत्वानपायात् । प्रपञ्चितं चैतत्प्रमाणतत्त्वविवेके ॥

एकजीववादे तु न काप्यनुपपत्तिः । नन्वेकस्य जीवत्वे तस्य भेदनिष्ठत्वात्तत्राग्रहो वर्धेत; तथा च न कदाप्यद्वैतनिश्चयो भवेत्; एवं च अनिमोक्षप्रपञ्चपरमार्थिकत्वाद्यापत्तिरिति चेत्; न, यथा जीवे स्वातन्त्र्याभिमानस्यानादित्वेऽपि पुण्यपरिपाकवशात् भगवदनुग्रहादिना तन्निवृत्तिरेवमनादिभवसंचितभेदवासनस्यापि पुंसः समाराधितपरमपुरुषस्य तदनुग्रहात्तन्निवृत्तिसंभवात् मुक्तिश्रुतिप्रामाण्याच्च । न च शुकवामदेवादिमुक्तिश्रुतिवत्सा अर्थवाद एवेति युक्तम्, यतः अर्थवादो हि पुरुषस्य प्रवर्तनायामुपयुज्यते; असति च पुरुषार्थे कास्योपयोग इति त्वमेव सुचिरं विभावय । न चैकजीववादे प्रमाणाभावः, 'मायां तु प्रकृतिं विद्यात्' इति श्रुतप्रकृत्यैक्ये लाघवानुसंधानेन उपाध्यैक्ये तदुपहितैक्यस्य 'जीवेशावाभासेन करोति' इत्यादिश्रुत्युपोद्बलितन्यायेन सिद्धेः । यत्स्वेतावन्तं कालं कस्याप्यमुक्तौ अनाश्वासादग्रेऽपि मुक्तिस्तुल्यन्यायेन न स्यादिति, तदयुक्तम्, बहुजीववादेऽपि एतावन्तं कालम् अमुक्तस्यास्य कथमग्रे मुक्तिः

स्यादिति दोषसाम्यात् अनाश्वासहेतोस्तुल्यत्वात् । प्रमाणबलात्तन्निरासश्च प्रकृतेऽप्यक्षतः । यत्तु सत्योपाधिकसत्यभेदवाददूषणं तदपि न, आमुक्तेर्भेद एव स्याज्जीवस्य च परस्य च— इति तदुक्त्या संसारदशायां भेदाभावानभ्युपगमेन ईशे जैवसुखाद्यनुसंधानापादनायोगात् अग्रे च औपाधिकभेदनाशे भेदाभावोऽप्रत्यूह इति न मुक्तपरैक्यविरोधः ॥

ननु मुक्तौ परमेश्वरस्वरूपातिरिक्तं जीवस्वरूपमस्ति न वा; आद्ये भेदो नास्तीति पारिभाषिकं स्यात्; न द्वितीयः जीवस्य मुक्त्यनन्वयप्रसङ्गादिति चेत्; मैवम्, नित्यं हि जीवस्वरूपं परमात्मैव अनित्यं च सांसारिकं रूपम्, एवं चौपाधिकसांसारिकरूपस्य परब्रह्मणि लय एव मुक्तिः नित्यरूपेण च मुक्त्यनन्वय इति न किञ्चिदसमञ्जसम् । किं च त्वन्मते भेदाभावेऽपि यथा ईशतदानन्दस्वरूपद्वयं स्वीक्रियते एवं तेषामप्यस्तु । ननु मया विशेषोऽभ्युपेयते इति चेत्, किञ्चातः? त्वन्मते सविशेषाल्यन्ताभेद इव मन्मते निर्विशेषाल्यन्ताभेदेऽपि व्यक्तिद्वयाभ्युपगमसंभवात् स्वरूपस्यैव विशेषत्वसंभवाच्च । यद्यप्येवं संसारदशायामपि विना भेदं व्यक्तिद्वयाभ्युपगममात्रेण सर्वनिर्वाहे आमुक्तेर्भेदाभ्युपगमो व्यर्थ आपत्स्यते; तथापि प्रत्यक्षागमरूपप्रमाणद्वयतात्त्विक-

त्वनिर्वाहाय भेदोऽप्यवश्यं वाच्यः; तस्य स्वाभाविकत्वे न तदभावः कदापि इति अद्वैतश्रुतिरप्रमाणं वा स्यात्, अस्वारसिकार्था वा इति भेदप्रत्यक्षाभेदश्रुत्यविरोधाय भेदस्यौपाधिकत्वाभ्युपगम इति युक्तमुत्पश्यामः । एवं च मुक्तः पूर्णानन्दनिर्भेदचिन्मात्रात्मक इति सिद्धम् ॥

पूर्णानन्दशरीरमद्वयमखण्डात्मप्रकाशात्मकं सत्यानामपि सत्यमन्तरहितं धर्मादिभेदोज्झितम् ।
या ब्रह्म प्रतिपादयत्युपनिषदेवी तदीयाशय-
स्पष्टीकारचणौ च यौ मुनिवरौ तां तौ च नित्यं नुमः ॥
अखण्डानन्दविज्ञानसत्यान्तरहितात्मनि ।
वासुदेवे परब्रह्मण्यमला भक्तिरस्तु नः ॥ २ ॥
चिरं जीवन्तु बहुधा गेहे शूराः प्रलापिनः ।
श्रीमत्परमहंसानां न ते निन्द्याः कदाचन ॥ ३ ॥

इति श्रीमत्परमहंसपरिव्राजकाचार्यश्रीमच्छंकरभगवत्पादपूज्य-

चरणानुग्रहलब्धब्रह्मविद्यावैशद्यस्य श्रीमद्ब्रह्मानन्दसरस्वती-

सारस्वतसाम्राज्यानुभवसमेधमानयुक्तिशतधारोत्सारित-

विपक्षगिरिनिचयस्य भट्टच्यम्बकस्य कृतिषु

लघुश्रुतिमतोद्योताख्यं प्रकरणं समाप्तम् ॥



॥ ॐ ॥

॥ गुरुश्रुतिमतोद्योतः ॥

पूर्णज्ञानाय निर्भेदपरमानन्दमूर्तये ।

व्यासशंकररूपाय श्रीपरब्रह्मणे नमः ॥

विमतो भिन्नः मुक्तत्वात्, यदित्थं तत् तथा यथा-
संप्रतिपन्नमित्युक्ते, शुद्धचिन्मात्रे मुक्ते भेदस्याभ्युपगमात्
सिद्धसाधनम्; मुक्तिदशाया धर्मविशेषणत्वे परं प्रति अ-
सिद्धिः; सर्वमुक्तौ कालानभ्युपगमात्, सर्वमुक्तिकालस्य
त्वन्मतेऽप्यलीकत्वाच्च । मुक्तिदशायां कालो नाभ्युपेयते इति
व्याहतमिति चेन्न, तत्त्वज्ञानस्य स्वसमानविषयकस्वसमा-
नाधिकरणाज्ञानवत्प्रयुक्तदृश्याधिकरणकालपूर्वत्वाभावनियमा-
भ्युपगमेन फलतस्तन्निरासात् । एतेन मुक्तिकाळावच्छिन्न-
भेदवत्त्वं साध्यमित्यपि परास्तम्, परं प्रति साध्याप्रसिद्धि-
सिद्धसाधनयोः विवक्षाभेदेन दुष्परिहरत्वात् । अत एव
पारमार्थिकभेदोऽपि न साधनार्हः । यत्तु स्वज्ञानाबाध्यभेदः
साध्यते इति, तत् असत्, स्वशब्देन दृष्टान्तोक्तौ सिद्ध-

साधनात्; पक्षोक्तावप्रयोजकत्वात्; न हि परमात्मनि स्वज्ञानाबाध्यभेदानभ्युपगमे किञ्चित् बाधकमस्ति । यत्तु मुक्तत्वात् इत्यस्य बन्धसंसर्गाभाववत्त्वात् इत्यर्थ इति; तत् असत्, अभाववत्त्वात् इत्यस्यैव हेतुत्वसंभवेनेतरांशवैयर्थ्यात् । यत्तु अत्र केनचित् उक्तम् एवं सति प्रमेयत्वादीनां केवलान्वयित्वभङ्गप्रसङ्गः, तत्रापि विषयताया एव केवलान्वयित्वम् इत्यस्य सुवचत्वात् इति, तदुपहसनीयमेव, प्रमाविषयतात्वेन हेतुत्वविवक्षायां समानाधिकरणव्याप्यतावच्छेदकान्तराघटितधर्मस्यैव व्याप्यतावच्छेदकतावादिप्राचीनमते व्याप्यत्वासिद्धेर्दुर्वारत्वात् । नव्यमतेऽपि आधिक्येन निग्रहे तद्व्यानुत्तरत्वात् । अभ्युपगतश्च तान्त्रिकैराधिक्येन निग्रहः । स च हेत्वाधिक्यवत् हेतुविशेषणाधिक्येऽपि तुल्यः । अन्यथा वह्निमान् काकदन्तविषयकज्ञानविषयधूमवत्वादित्यपि प्रयुञ्जानो न निगृह्येत । एतेन बन्धात्यन्ताभावहेतुतापक्षोऽपि प्रत्युक्तः ॥

अथायमाशयः, मुक्तत्वात् इति एकेन पदेन कोटीकृतस्य स्वसमानाधिकरणव्याप्यतावच्छेदकधर्मान्तराघटितस्यापि हेतुतावच्छेदकत्वं युक्तम्, स्वरूपसंबन्धरूपायाः साध्यसमानाधिकरण्यावच्छेदकतायाः तार्किकशिरोमण्यादिभिर्दू-

षितत्वात्; पारिभाषिक्याश्च व्याप्यतावच्छेदकतायाः व्याप्यतावच्छेदकधर्मान्तराघटितधर्मसाधारण्यात्, आधिक्येन निग्रहः परमवशिष्यते; न च सोऽपि, एकप्रयत्नेनैव विशिष्टार्थलाभेन प्रयत्नान्तराभावात्; काकदन्तेत्यादौ च नैकेन पदेन विशिष्टार्थलाभ इति यत्नान्तरस्यावश्यकतया आधिक्येन निग्रहो दुर्वार इति; मैवम्, निरुपपदमुक्तिशब्देन आत्यन्तिकबन्धशून्यस्यैव लाभेन दृष्टान्तस्य साधनविकलत्वात्; तदनुरोधेन श्रुतार्थमपहाय बद्धतादशासाधारणार्थविशेषे लक्षणाश्रयणे अभावरूपलघ्वर्थे एव लक्षणाभावेन निर्वाहे निष्प्रयोजनगुर्वर्थलाक्षणिकताया अपि आधिक्यरूपनिग्रहापादकताया दुर्वारत्वात् । यदपि मुक्त इति पक्षनिर्देशे सिद्धसाधनं स्यात्, संसारान्मुक्त इत्युक्तावप्रसिद्धविशेष्यत्वादिशङ्का स्यादिति तन्निरासाय विमतग्रहणम्, तथा च यदि विशेष्यो मुक्तात्मा अप्रसिद्धः स्यात् तदा किमाश्रया विमतिः स्यात्; यदि विशेषणं भेदोऽप्रसिद्धः स्यात् तदा किमुल्लेखिनी विमतिः स्यात्; यदि वा मुक्तात्मनि भेदः सिद्धो बाधितो वा भवेत्, तदान्यतरपक्षनिश्चयात् न विमतिः स्यात्; अस्ति चेयम्, अतो नाप्रसिद्धविशेष्यत्वाप्रसिद्धविशेषणत्वसिद्धार्थत्वप्रमाणबाधा इति; एतेनोदाहरणेऽपि संप्रतिपन्नग्रहणस्य साध्यसाधनवैकल्या-

द्युद्धारः प्रयोजनं व्याख्यातम् अन्यथा यथा निगडमुक्त इति अवक्ष्यत् इति, तत् मन्दम् ; विमतमिति उक्तिमात्रेणोक्तशङ्का-
निरासे विमतं मिथ्या दृश्यत्वात् संप्रतिपन्नवदित्युक्तिमात्रे-
णेदृशदोषनिवारणसंभवात् तत्र तवाश्रयासिद्धयप्रसिद्धवि-
शेषणत्वाद्युद्भावनासंगतेः । प्रकारान्तरेणोद्भावनपरिहारौ च
प्रकृतेऽपि तुल्यौ ॥

यत्तु मुक्तस्य भेदमात्रानङ्गीकारेणाक्षिपन्तं प्रति प्रकृतप्रयो-
गः, नातः सिद्धसाधनादि इति, तन्न, मुक्ते सर्वमुक्त्यन्यद-
शायां भेदमात्रानङ्गीकर्तुर्वादिन एवाभावात् । सर्वमुक्तौ
कालानभ्युपगमात्, भावाद्वैते सिद्धसाधनात् ; ध्वंसवदभावा-
न्तरस्यापि तत्रोपगमात् । यदपि प्रागवस्थायां येन भेदेन
विशिष्टस्तेनैव भेदेन मोक्षेऽपीत्ययमत्रार्थो विवक्षित इति न
कश्चिद्दोष इति ; तदपि न, उक्त्वाचोभङ्गया मुक्तिप्राक्कालाव-
च्छिन्नभेदवत्त्वं साध्यम् इति विवक्षायां सिद्धसाधनात् ।
यदि च मुक्तिकालावच्छिन्नश्चैत्रः स्वनिष्ठयावद्भेदवानिति
साध्यम्, पक्षतावच्छेदककालावच्छिन्नत्वविशिष्टसाध्यानुमि-
तेरुद्देश्यत्वाच्च न सिद्धसाधनादीति विवक्षितमित्युच्यते ;
तदा अप्रयोजकतैव, विपक्षे बाधकाभावात् ; अन्यथा मुक्तः
स्वनिष्ठदुःखप्रागभाववानित्यादेरपि अनाभासत्वप्रसङ्गात् ।

आगमबलादेशामाभासत्वमिति चेत्, तुल्यम् प्रकृतेऽपि । अ-
नवच्छिन्नविशेषणतया भेदवत्त्वं साध्यमतो न सिद्धसाधन-
तेत्यपि प्रत्युक्तम् । अथ परमात्मप्रतियोगिकभेदवत्त्वं सा-
ध्यम् ; बन्धप्रध्वंसाधिकरणत्वं च हेतुः, अतो न सिद्ध-
साधनादीति चेत्, मैवम्, परमात्मशब्देन जगत्कर्तृत्वादि-
विशिष्टविवक्षायां सिद्धसाधनात् ; सत्यादिपदतात्पर्यविषयवि-
वक्षायामपि सैव मुक्तिकालावच्छिन्नतद्भेदस्य साधने मुक्ति-
पदेन सर्वमुक्तिविवक्षणे अप्रसिद्धविशेषणता ; तस्यास्त्वद्गी-
त्या अदोषत्वे बाधः ; अनवच्छिन्नविशेषणतया तत्साधने च
संदिग्धानेकान्तता ; अनुकूलतर्कास्फूर्तो पक्षान्तर्भावेण व्य-
भिचारसंशयस्यापि दूषकत्वात् । अत एव पक्षः साध्याति-
रिक्तपक्षधर्मातिरिक्तधर्मवान् मेयत्वात् इत्यादीनामसाधकता ।
स्पष्टश्रायमर्थो दीधित्यादाविति दिक् ॥

नन्वत्र न सिद्धसाधनमुद्भावनाहर्म, त्वया ब्रह्मातिरिक्त-
स्य सर्वस्यापि अप्रामाणिकत्वाभ्युपगमात् ; न ह्यप्रामाणि-
काभ्युपगमेन सिद्धसाधनोपन्यासः प्रेक्षावतां युक्तः, तथा
सति अतिप्रसङ्गात् इति चेत् ; मैवम्, यतो जल्पादौ सि-
द्धसाधनतोद्भावेन उद्देश्यानुमितेः स्वव्यधिकरणधर्मावच्छि-
न्नविषयताकान्यत्वेन पराभ्युपगम एव तन्त्रं न तु अनुमिति-

विषयतावतो विशिष्टस्य पारमार्थिकसत्त्वाभ्युपगम एव ;
तथा च सिद्धसाधनं प्रकृते निष्प्रत्यूहोद्भावनम् ; न चैवम-
तिप्रसङ्गः, तस्यानिरूपणात् ; तथा हि— किमसौ पर्वतो
वह्निमानित्यादौ गुञ्जापुञ्जारोपितवह्निमादाय सिद्धसाधनो-
पन्यासेन वादिनो विजयप्रसङ्गरूपः, उत तुल्यन्यायेनात्यन्ता-
सत्त्वनोभ्युपगमेऽपि सिद्धसाधनस्यादुष्टतापत्तिरूपः ; नाद्यः,
असति बाधके प्रमितौ व्यावहारिकत्वरूपाखण्डोपाधिपुर-
स्कारेण संबन्धानां संसर्गतया भानस्यान्यत्र प्रपञ्चित-
त्वात् संयोगेन पर्वतादौ वह्निमिद्वेः उद्देश्यतायां गुञ्जापु-
ञ्जारोपितवह्नेः पर्वतादावुक्तसंयोगाभावेन तस्या उक्तविषय-
ताकान्यत्वाभावात् ; न द्वितीयः, अनुमितिविषयस्य अत्य-
न्तासत्त्वाभ्युपगमेऽपि सिद्धसाधने सन्न्यायमात्रोच्छेदप्रस-
ङ्गात् । अत एवानुमितिविषयस्य तात्त्विकत्वाभ्युपगमस्य तत्र
तन्नता वाच्येति चेत् ; न, मदुक्तरीत्यापि अतिप्रसङ्गवारण-
संभवे श्रुतिविरुद्धदृश्यतात्विकत्वावलम्बनेन उक्तातिप्रसङ्ग-
वारणस्यायुक्तत्वात् । व्यावहारिकत्वाप्रकारेण संसर्गविषय-
कानुमितेः उद्देश्यतायां तु गुञ्जापुञ्जारोपितवह्निमादायापि
सिद्धसाधनोद्भावनमिष्टमेव ॥

ननु भेदस्यापारमार्थिकत्वे शुद्धचिन्मात्रे मुक्ते संसार-

दशायामपि तदभ्युपगमो नोचितः ; सदसतोः संबन्धायोगात्,
असतो निरधिकरणकत्वाच्चेति चेत् ; मैवम्, अत्यन्तासत
एव तथात्वाभ्युपगमात् ; भेदस्य च अनिर्वाच्यत्वात्, न
चानिर्वाच्यत्वासिद्धिः, ख्यातिबाधाभ्यामेव तत्सिद्धेः ।
तथाहि— शुक्ताविदं रजतमित्यादिप्रतीतौ प्रकाराभूतो धर्मि-
तावच्छेदकादितोऽन्यो न सन् बाध्यत्वात् इति तु तवापि
अनुमतम्, नापि अत्यन्तासत्, यतोत्यन्तासत्त्वं नास्ति
सत्त्वेनाप्रतीयमानत्वम्, अनुभवविरोधात्, नापि निस्वरू-
पत्वं अपरोक्षत्वानुपपत्तेः ; प्रत्यक्षं हीन्द्रियार्थसन्निकर्षजन्यम्,
न चासता इन्द्रियस्य सन्निकर्षः संभवति । किं च
असद्रजतं रजतत्वप्रकारेण भाति न वा ; नाद्यः अ-
न्यथाख्यात्यापत्तेः, तुल्ययुक्त्या भ्रमे परमार्थरजतस्या-
पि भानप्रसङ्गाच्च । न च परमार्थरजतभाने असदेव
रजतमभादित्युत्तरलौकिकप्रत्ययविरोधः, तथापि असति
धर्मिसत्तानपेक्षस्य रजतत्वादेरभावेन असदेव रजतमिति
रजतशब्देन असदुल्लेखायोगेनौत्तरकालिकप्रत्ययविरोधसाम्या-
त् । रजतत्वमसदेवेति चेत्तथापि रजतशब्देन तदुल्लेखानुप-
पत्तिरस्त्येव, रजतशब्दस्यासत्प्रवृत्तिनिमित्तकत्वाभावात् ;
प्रवृत्तिविषये अविद्यमानस्य प्रवृत्तिनिमित्तत्वायोगात् ; रजत-

त्वशब्देन तदुल्लेखायोगाच्च ; रजतावृत्तेः रजतत्वशब्दार्थत्वायो-
गात् । पारमार्थिकस्य रजतत्वस्य असद्वृत्तित्वमनन्यगत्या-
उपेयमिति तु स्ववचनविरुद्धम् ; निःस्वरूपेण तस्मिन् तद-
भावात् । तस्मादकामेनापि अन्यथाख्यातिः अनिर्वाच्यख्या-
तिर्वोपेया । न चान्यथाख्यातिस्वीकारे विनिगमनाविरहेण
रजतभ्रमे सर्वेषामेव रजतानां भानापत्त्या गौरवादसत्ख्या-
तिस्वीकार एव उचित इति वाच्यम् ; रजतत्वादिशून्यत्वा-
विशेषेण कस्य वा असतो भ्रमविषयत्वं कस्य वा नेति वि-
निगमनाविरहेण त्वन्मतेऽपि महत्तरगौरवापत्तेः दुर्वारत्वात् ;
प्रागुक्तानुपपत्तिश्चाधिका । असतामानन्त्यं तु जयतीर्थानुमतम् ;
उक्तं हि तेन । न द्वितीयः, भ्रमात् रजतार्थिप्रवृत्त्यनुपपत्तेः ;
तस्येष्टतावच्छेदकधर्मिसंसर्गानवगाहित्वात् । अन्यथाख्या-
तिनिरासश्चान्यत्र प्रपञ्चितः ॥

यत्तु भ्रमे अधिष्ठानस्यैव विषयता, स च केवलं स्ववि-
षयं शुक्तिकाशकलं असद्रजतात्मना गृह्णाति इति असद्विषय
उच्यते ; रजतज्ञानस्य शुक्तिविषयत्वं संविद्विरुद्धमिति चेत् ;
न, रजतज्ञानस्येति कोऽर्थः ? यदि रजतविषयस्येति तदा-
सिद्धिः ; यदि रजतमिति ज्ञानस्येति तदा परस्यैव संविद्वि-
रोधः ; यदिदं रजतमिति अमानिषि सा शुक्तिकैवेति प्रतीतेः ;

यदाकारं यद्विज्ञानं तत्तद्विषय इति परिनिष्ठितेयं व्यवस्था ।
एवं च भ्रमस्य रजताद्यविषयकत्वान्न भ्रमे तदिन्द्रियसन्नि-
कर्षापेक्षा, शुक्तिसन्निकृष्टेनैवेन्द्रियेण दोषसहकृतेन भ्रमोत्पा-
दाभ्युपगमादिति, तदसत्, भ्रमस्य रजताविषयकत्वे अ-
ख्यातिवादापत्तेः । तदविषयकत्वेऽपि तदाकारतास्वीकारात्
अदोष इति चेत् ; न, विषयतातिरिक्तायामाकारतायां मा-
नाभावात् । ननु नाकारता विषयता यतो यत्सन्निकृष्टेन
करणेन यज्ज्ञानं जन्यते तत्त्वं तज्ज्ञानजनककरणसंनि-
कर्षाश्रयत्वं पर्यवसितं विषयता ; सा च नासतो रज-
तस्य ; आकारता च तत्रावश्योपेया ; इदं रजतममनि-
षं असदेव रजतमभात् इदं रजतं जानामीत्याद्यनुभव-
निर्वाहाय ; तथा च भ्रमस्य न रजतविषयकत्वमिति चेत्,
न, इदं द्रव्यं जानामि इदं रजतं जानामि इत्याद्य-
नुभवानां भानभास्यसंबन्धवैलक्षण्यस्यानुभवेनासंस्पर्शात् ।
आकारतायामपि विषयतात्वस्वीकारस्यैवोचितत्वात् ; नित्य-
ज्ञानीयविषयताया अतिरिक्ताया आवश्यकत्वेन तस्या एव
तत्समानाकारेषु जन्यज्ञानेषु स्वीकारौचित्याच्च । किं च
घटवद्भूतलं घटो रूपवान् भूतले घट इति समूहाल-
म्बनात्मकज्ञानस्य घटे भूतलविशेषणकत्वापत्तिः ; रूपांशे

घटस्य विशेष्यत्वानुरोधेन तज्ज्ञानजनकघटेन्द्रियसंनिकर्षस्य विशेष्यतारूपताया भूतलस्य घटांशे विशेषणत्वानुरोधेन भूतलेन्द्रियसंनिकर्षस्य प्रकारतारूपतायाश्चावश्यस्वीकार्यत्वात् । न च प्रकारतात्वविशेष्यतात्वादीनां विषयतास्ववश्यं-वाच्यतया भूतलनिष्ठविषयतायाः विशेष्यतात्वेनैव घटादिविषयतानिरूपकत्वं न तु प्रकारतात्वेनेति वाच्यम्, भूतलं घटवत् भूतले घट इति समूहालम्बनादिप्रतीयनुरोधेन तस्याप्यवश्याभ्युपेयत्वात् । न च तत्र संनिकर्षभेदात् नानुपपत्तिः, एकेनैव संनिकर्षेणोक्तविधज्ञानद्वयजननस्थले गत्यभावात्; संयोगान्यसंनिकर्षे नितरामनुपपत्तेश्च । किं च प्रकारतानिरूपकत्वादेरतिरिक्तत्वे विषयतैवातिरिक्तास्तु अनतिरिक्तत्वे चोक्तो दोष इति अन्यत्र विस्तरः । एवं चातिरिक्तविषयताकल्पनस्यावश्यकत्वे ज्ञानजनकसंनिकर्षस्य विषयतात्वकल्पनमनुचितम् । तथा च भ्रमस्यारोप्यविषयकत्वध्रौव्यात् अपरोक्षभ्रमस्यारोप्येन्द्रियसन्निकर्षजन्यत्वं अवश्यवाच्यमिति शुक्तिरजतादेर्नात्यन्तासत्त्वं शक्यमभ्युपगन्तुम् । अत्यन्तासत्प्रतियोगिक इन्द्रियसंयोगो ममेष्टस्तेन चाल्यन्तासतोऽपरोक्षत्वमुपपद्यते इति कस्यचिदुक्तिस्तु न श्रद्धेया; संयोगप्रतियोगिताया असत्त्वाव्याघातकत्वे तदनुयोगिताया

अपि तथात्वापत्तेः एतन्मतं परैरेव दूषितमिति नात्र निर्भरः क्रियते । इन्द्रियसंनिकर्षादिव दोषादपि कस्यचिन्नैकिकप्रत्यक्षं जायते इति दुराशा तु अप्रे निराकरिष्यते । एवं च शुक्तिरूप्यादावनिर्वाच्यत्वोपगतेः तद्वृष्टान्तेन भेदेऽपि अनिर्वाच्यत्वादिविकल्पमाश्रित्य सिद्धसाधनाद्युद्धावनसंभवात् न च भेदे विकल्पो युज्यते इति परोक्तेर्नाविकाशः । एवमुक्तानुकूलतर्कसचिवानि अनुमानान्तराणि अस्यानिर्वाच्यताप्रसिद्धिमापादयन्ति — सत्त्वासत्त्वे एकधर्मीनिष्ठात्यन्ताभावप्रतियोगिनी, धर्मत्वात्, रूपरसवत्, सत्त्वमसत्त्वाभाववन्निष्ठाभावप्रतियोगि, सन्मात्रवृत्तित्वात्; आत्मत्ववत्, असत्त्वं सत्त्वाभाववन्निष्ठाभावप्रतियोगि, सद्वृत्तित्वात्, तदाधारतावत्, इत्यादीनि ॥

ननु प्रथमो हेतुरभिधेयत्वज्ञेयत्वादौ व्यभिचारी, तस्यापि पक्षतुल्यत्वे व्याघातः, अभिधेयत्वं किंचिन्निष्ठाभावप्रतियोगीति साधने धर्मात्यन्ताभावाधिकरणत्वेन व्यभिचारः, तस्यापि पक्षत्वे सकलधर्मवत्त्वं कस्यचिद्विरुद्धमापद्येत, परस्परविरुद्धत्वं चोपाधिः; न च सत्त्वासत्त्वे अपि न विरुद्धे, अनिर्वचनीयार्थप्रतीतिः प्रागविरोधाप्रतीतिः, व्याहृतिश्च उक्तसर्वानुमानसाधारणं दूषणमिति चेत् — अत्राहुः — प्रथम-

हेतौ धर्मशब्देन परस्परविरहाव्यापकत्वस्य विवक्षिततया प्र-
मेयत्वादौ व्यभिचारानवकशात् । एतेन घटत्वाघटत्वे एक-
धर्मिनिष्ठात्यन्ताभावप्रतियोगिनी, धर्मत्वादित्याद्याभाससाम्य-
मपि प्रत्युक्तम् । नन्वाद्यमनुमानमयुक्तम्, सत्त्वासत्त्वयोर्द्वयो-
रपि किञ्चिन्निष्ठाभावप्रतियोगितायाः पराभिमतत्वात्, न
च धर्मिनिष्ठेत्यनेन धर्मिणि एकत्वोपादानात् नायं दोष
इति शङ्क्यम्, यत एकत्वं न संख्याविशेषः नापि भेदप्रति-
योगिकाभावः तादात्म्यं वा, अव्यावर्तकत्वात्, न चैकपर-
स्परात्यन्ताभावसमानाधिकरणत्वस्य विवक्षितत्वाददोषः, अ-
नुगतानतिप्रसक्तस्य परस्परत्वस्य दुर्वचत्वात् । एवं च
सत्त्वमसत्त्वाभाववन्निष्ठात्यन्ताभावप्रतियोगि तद्विरहाव्याप-
कत्वात् इत्यादिरीत्यैवार्थो वर्णनीयः । तथा च हेतोः
साध्याविशेष इति चेत्, उच्यते— सत्त्वासत्त्वे इत्यनेन
सत्त्वासत्त्वोभयत्वमुद्देश्यतया विवक्षितम् साध्यमपि स्वसमा-
नाधिकरणत्वस्वावच्छिन्नाभावसमानाधिकरणाभावप्रतियोगि-
तावच्छेदकधर्मसमानाधिकरणत्वोभयसंबन्धेन किञ्चिद्धर्मवि-
शिष्टत्वरूपम् ; हेतुरपि स्वसमानाधिकरणत्वस्वावच्छिन्नाभा-
वव्यापकतावच्छेदकोभयावृत्तिधर्मसमानाधिकरणत्वोभयसंब-
न्धेन किञ्चिद्धर्मविशिष्टान्यत्वम् ; रूपरसोभयत्वं च दृष्टान्त

इति न कोऽपि दोषः । नापि व्याहृतिः, सा हि सत्त्वासत्त्वयो-
परस्परविरहरूपतया परस्परविरहव्यापकतया परस्परविरह-
व्याप्यतया वा ; नाद्यद्वितीयौ, स्वप्रकारकधीविशेष्यताव्या-
कात्यन्ताभावप्रतियोगित्वाभावरूपसत्त्वात्यन्ताभावस्य सत्त्व-
प्रकारकधीविशेष्यत्वात्यन्ताभावादिरूपासत्त्वात्यन्ताभावस्य च
शुक्तिरूप्यादावेकस्मिन्धर्मिणि सत्त्वात् ; न तृतीयः, तस्या
व्याघाताप्रयोजकत्वात् ॥

नन्वसतः प्रतीतौ सत्त्वेनापि तत्प्रतीतिर्निरपवादेति
निरुक्तमसत्त्वमव्यापकमिति चेत्, अत्रेदं वक्तव्यम्—
केयमसतः सत्त्वावगाहिनी प्रतीतिः, शशविषाणं सदि-
त्याकारिका सेति चेत्, न, उक्तप्रतीत्या शशीयत्वेन
भासमाने शृङ्गे सत्त्वस्य विषयीकरणात् ; शशविषा-
णशब्देन विषाणादिपदार्थतावच्छेदकानवलीढस्यासतः प्रत्या-
यनायोगाच्च ; विशिष्टमतिरिक्तमेव तादृशप्रतीतौ विषय इति
चेत्, न, तस्य शशीयत्वविषाणत्वादिना अभावे विषाणं
शशीयत्वादिना जानामीत्याद्यनुभवविलोपापत्तेः । तेन रूपेण
विशिष्टं भासते इत्युक्तौ चानिर्वाच्यशशीयत्वादिना शृङ्गमेवा-
नलीकं भासतां किमसद्भानकल्पनेन । नन्वेवं शशविषाणमस-
दित्यादिप्रत्ययोऽपि न प्रमाणं स्यात्, विषाणे शशीयत्वादिना

भासमानेऽप्यलीकत्वायोगादिति चेत्; विषाणत्वशशीयत्वा-
दिशून्यमलीकं विषाणत्वेनावगाहमानस्योक्तप्रत्ययस्य कथ-
मपि प्रामाण्यायोगात् । यदि च तत्प्रामाण्यायापदार्थस्या-
प्यसतो भानमुपेयते तत्र च विषाणत्वादि न भासते
इत्युच्यते तदापि शशविषाणम्... । यदा च परोक्षे नानि-
र्वाच्यख्यातिरिति मतं तदान्यथाख्यातिरस्तु । शशविषाणं सत्
गोविषाणं सत् इत्यनयोः प्रत्यययोरवैलक्षण्यस्य तावकैरुद्घो-
षणाच्च । तुच्छं सत् असत् सदिति च न प्रतीतिः, आहार्या
सापि संभवतीति चेत्, न, आहार्यवृत्तेर्ज्ञानत्वे मानाभावात् ।
सत्त्वप्रकारकानाहार्यप्रतीत्यविषयत्वं वा असत्त्वमस्तु । अथ
सत्त्वप्रकारकप्रतीत्यविषयः सन्निति प्रतीतिमादायैव असतः
सत्त्वेन प्रतीतिरनाहार्या संभवतीति चेन्न, तत्रापि सत्त्वप्रती-
तिविषयत्वाभावेन प्रातिभासिकेनावलीढोऽसद्विलक्षण एव
प्रतीयते इति उपगमात् । तत्रासदेव सति तादृशप्रतीत्यवि-
षयत्वमभावादिति प्रत्ययस्य त्वयापि अङ्गीकर्तव्यत्वात् ।
सत्त्वप्रकारकप्रतीतिविषये तत्र तद्विषयत्वस्य बाधात् । न-
न्वेवमपि विषयः सन्निति प्रतीतौ अलीकस्यापि विषयस्य
भानसंभवात् नेदमखिलालोकव्यापकमिति चेन्न, विषयत्व-
सामानाधिकरण्येन सत्त्वभानात्; तादृशबुद्धावलीकस्य वि-

षयत्वे मानाभावात्; प्रामाण्यस्य स्वतस्त्वात्; सर्वे विषयाः
सन्त इति प्रतीतावपि न सर्वेषां विषयाणामलीकसा-
धारणानां भानम्, सत्त्वप्रकारकप्रतीत्यविषयस्यापि कस्यचि-
दलीकस्य संभावितत्वेन तत्र सत्त्वप्रकारकप्रतीतिविषयत्वा-
ङ्गीकारे व्याघातात्, न हि सत्त्वप्रकारकप्रतीत्यविषयः प्रा-
माणिकः इति तवानुमतम् । ननु कालासंबन्धी सन्निति
प्रत्यय एवासतः सत्त्वावगाही सुलभ इति चेन्न, उक्तरीत्यास-
द्विलक्षण एव वस्तुनि कालासंबन्धित्वस्य अभाव एव वा
कालसंबन्धिनिष्ठे कालसंबन्धित्वप्रतियोगिकत्वादेः काल्प-
निकस्य भानसंभवेन अलीकस्य तादृशप्रतीतिविषयत्वरूप-
नायां मानाभावात् । अविषयः सन्नित्यादावुक्तीतेः तवा-
प्यावश्यकत्वात् । न हि अविषयस्य विषयता न व्याहता ।
नन्वेवमस्तुच्छादिशब्देष्वप्येवमुक्तिसंभवेन असतः प्रतीति-
विषयत्वमेव कुतोऽङ्गीकार्यमिति चेत्, नाङ्गीकार्यमेव; बल-
वत्प्रमाणं नोपलभ्यते । न हि सिद्धान्ते असत्ख्यातिरुपेयेति
निर्बन्धोऽस्ति । तर्हि मिथ्यात्वशरीरेऽसद्विलक्षणत्वं कुतो नि-
वेश्यत इति चेत्; पररीत्या असत्त्वमादायार्थान्तरादिवारणा-
येति निपुणतरमुपपादितमाकरेषु । तथा च बाधेन सद्विल-
क्षणतायाः प्रत्यक्षविषयत्वरूपख्यात्या निस्वरूपत्वसत्त्वप्रकार-

कप्रतीत्यविषयत्वरूपासद्वैलक्षण्यस्य च शुक्तिरजतादौ सिद्धेः
अप्रत्युद्गतयोक्तानुमानैः सामान्यतो निर्वाच्यतासिद्धिसंभवाच्च
सर्वमनाकुलम् ॥

ननु बाधेन सद्वैलक्षण्यत्वं कथं सिध्यति, यतो बाधो
यद्यत्यन्ताभावप्रतियोगितामात्रम्, तत् परमार्थतया पराभ्युप-
गतघटादिसाधारण्याच्छङ्कितव्यभिचारतयाप्यसाधकम्; अथ
स्वसमानाधिकरणव्याप्यवृत्त्यन्ताभावप्रतियोगित्वादिकं तत्
तदा हेतुसाध्ययोरविशेषः, हेतुसिद्धिमात्रेण कृतकृत्यता
च दृष्टान्तदौर्घट्यं चेति चेत्, उच्यते— इदं रजतमि-
त्यादौ प्रतीतिं तावन्नान्यत्र सत्, मानाभावात्; अधिकरणा-
न्तरासंसृष्टत्वे सति एतदधिकरणनिष्ठात्यन्ताभावप्रतियोगित्वेन
हेतुना सुसाधनम् स्वप्रकारकर्षाविशेष्यताव्यापकात्यन्ताभाव-
प्रतियोगित्वम्; न चान्वयदृष्टान्तदौर्लभ्यान्नास्य साधकतेति
शङ्कनीयम्, तदभावेऽपि व्यतिरेकिदृष्टान्तसौलभ्यात् । अत
एवोक्तं संप्रदायविद्धिरिति परेणैवाभिधानात्— अर्था-
पत्त्या शुक्तिरजतादेरनिर्वाच्यतासिद्धिरिति । यद्यप्युक्तरी-
त्यान्वयिनाप्यसद्वैलक्षण्यत्वं सिध्यति । तथाप्यनिर्वाच्यता-
घटकसद्वैलक्षण्यत्वस्य व्यतिरेकिणैव सिद्धेः वाच्यतया इत-
रांशस्यापि तेनैव साधने युक्तमिति अभिप्रायः । अत्र च

सत्त्वप्रकारकप्रतीत्यविषयस्य अलीकविशेषस्य प्रत्यक्षाविषयत्वं
परानुमतमिति न व्यतिरेकिदृष्टान्तदौर्घट्यम् ॥

एवं निर्वर्त्यलीकायां सिद्धान्तपद्धतौ यत्परेणोक्तम्—
अथापि स्यादर्थापत्त्या शुक्तिरजतादेः अनिर्वाच्यता सेत्स्यति,
तथाहि— यद्यत्यन्तासन्न तत्प्रतीयते यथा नरविषाणम्,
यच्चात्यन्तसत् न तत् बाध्यते यथा आत्मा; तदिहोभयान्य-
थानुपपत्त्या अनिर्वाच्यतैवाश्रयितुं युक्तेति चेत्, न, अर्था-
पत्तेरपि अनुमानविशेषतया विशेषणाप्रसिद्धौ तदनुत्थानात्;
तदेतदुक्तं न चार्थापत्त्या अनिर्वाच्यत्वसिद्धिरिति; किं चात्य-
न्तासतो नरविषाणादेरपि तत्पदात्प्रतीतिसंभवेन असन्न प्रती-
यत इति व्याप्तेरसिद्ध्या शुक्तिरजतादेरपि अत्यन्तासत्त्वे-
ऽप्युपपत्तेः, तथा अन्यथाविदितस्य सम्यग्विज्ञानगोचरत्व-
रूपबाध्यत्वस्य सतः चिदात्मनोऽपि संभवेन नार्थापत्त्या
अनिर्वाच्यत्वसिद्धिः; किंचासतो ज्ञानेऽसद्वैलक्षण्यज्ञानानुप-
पत्तिः; तदप्युक्तम्— असतः प्रतीतिं विना असद्वैलक्षण्य-
ज्ञानानुपपत्तिरिति; तदेतदलमप्रकमिति स्पष्टमेव ॥

यत्तु यद्यत्यन्तासतो नापरोक्षता तर्हि प्रातिभासिकशुक्ति-
रजतादेर्यत्प्रातिभासिकवैलक्षण्यं तदपरोक्षज्ञानं भ्रान्तस्य न
स्यात्, तथा चाप्रवृत्तिः प्रसज्येत; निर्निबन्धनश्चायमसतो-

ऽपरोक्षज्ञानगोचरतानङ्गीकारः ; किञ्चिज्ज्ञानस्यानालम्बनत्वे
अन्यत्राप्यनाश्वासप्रसङ्ग इति चेत् ; तर्हि परोक्षप्रतीते-
रसद्विषयकत्वेनानाश्वासप्रसङ्गः ? समानश्चायं प्रसङ्गः प्राति-
भासिकप्रत्ययाङ्गीकारेऽपि ; बाधाद्विवेक इति चेत् , समानं
प्रकृतेऽपि ; न च वयं शून्यवादिन इव रजतज्ञानं
निरालम्बनं ब्रूमः, शुक्तिविषयकत्वाङ्गीकारात्, केवलं
स्वविषयं शुक्तिकाशकलं अत्यन्तासद्रजतात्मना विषयी-
क्रियते इति असद्विषयमुच्यत इति ; तदतिमन्दम्,
प्रातिभासिके प्रतीतस्य प्रातिभासिकवैलक्षण्यस्याप्यस्म-
न्मतेऽत्यन्तासत्त्वानङ्गीकारात् ; वस्तुतः प्रातिभासिकविलक्षण-
त्वमपि नाध्यक्षगोचरः, प्रातिभासिकत्वस्यातीन्द्रियवस्तुध-
टितत्वेन चक्षुराद्ययोग्यत्वात् । न च प्रातिभासिकवैलक्षण्या-
ज्ञाने प्रवृत्त्यनुपपत्तिः, तज्ज्ञानस्य प्रवर्तकत्वानुपगमात् । न
चैवं प्रातिभासिकत्वेन ज्ञातेऽपि प्रवृत्त्यापत्तिः ; तदा फलानुप-
धायकत्वनिश्चयादेव तदापत्त्यसंभवात् । न च पारमार्थिक-
त्वेन त्वदभिमतं स्वाप्रवासनामयवह्नौ मशकनिवर्तकधूमार्थी
कश्चनापि प्रवर्तते ; तस्य वासनामयत्वेनान्तरत्वात् अनुपादे-
यत्वनिश्चयात् न प्रवर्तत इति चेत्, अस्यापि पल्लवाविद्या-
कार्यस्यानुपादेयत्वनिश्चयादेव तत्र न प्रवर्तते इति तुल्यम् ।

असतोऽपरोक्षत्वानङ्गीकारः किंनिबन्धन इति तु दत्तोत्तरम् ॥

नन्वसत इन्द्रियसंनिकर्षाभावेऽपि दोषवशादेवापरोक्षता-
स्त्विति चेत्, न, रजतप्रत्यक्षत्वमपेक्ष्य रजतत्वस्यैव दोषकार्य-
तावच्छेदकत्वे लाघवात् । कार्यतावच्छेदके रजतत्वादिकमनि-
वेश्य असत्प्रत्यक्षत्वमात्रं कार्यतावच्छेदकमुच्यत इति चेत्, न,
दोषत्वस्यानुगतानतिप्रसक्तस्यैकस्याभावेन विशिष्यैव कार्यका-
रणभावस्य वाच्यतया व्यतिरेकव्याभिचारप्रसङ्गात् । दो-
षाणां केनचिद्रूपेणानुगतानां कारणत्वेऽपि केनचिद्रूपेण
रङ्गभ्रमजनकादोषाद्रजतभ्रमापत्तिः । रजततदध्यक्षत्वादेरपि
न दोषकार्यतावच्छेदकत्वसंभवः, परमार्थरजततत्प्रत्यक्षा-
दिसाधारण्यात्, एवं च दोषकार्यतावच्छेदकमव्यवहि-
तोत्तरत्वसंबन्धेन दोषवैशिष्ट्यमेव वाच्यम्, ततश्च रजत-
त्वादेः कार्यतावच्छेदककोटौ निवेशे प्रयोजनाभावात् नोक्त-
लाघवावकाश इति चेत्, न ; एवमपि दोषाद्रजतमुत्पद्यते,
तज्ज्ञानं वेत्यत्र विनिगमकाभावेन रजतोत्पत्तेरवर्जनीयत्वात् ।
न च रजतोत्पत्तिवादिनापि रजतज्ञानमवश्योपेयम्, अन्यथा
रजतं साक्षात्करोमि इत्यादिप्रत्ययानुपपत्तिः, एवं च रजतो-
त्पत्तिर्गौरवान्नोपेयेति वाच्यम्, रजतोत्पत्तिवादिना रजतप्र-
त्यक्षोत्पत्तेरनुपगमात् ; साक्षिवेद्यं हि तत् । अथैवमपि रजतं

जानामि रजतं साक्षात्करोमि इति प्रतीत्युपपत्तावपि रजतं प-
श्यामीत्यनुभवो दुरुपपाद इति तदुपपादनाय रजतचाक्षुषं त्व-
याप्युपेयमिति गौरवं दुर्वारमिति चेत्, न; सिद्धान्ते चक्षुःप्र-
णालिकया बहिःप्रसृतेदमाकारमनोवृत्त्यवच्छिन्नचित्त एव चा-
क्षुषतया तादात्म्यरूपतद्विषयताशालिनि रजतेऽपि तादृशप्र-
त्ययसौलभ्यात् । आवरणविषयतावच्छेदकं च तादृशतादा-
त्म्यं तादृशप्रत्ययनियामकमतो नास्मात्प्रसङ्गः ॥

ननु स्वाकारवृत्त्यवच्छिन्नचैतन्यभास्यत्वाद्घटादीनां रजता-
कारवृत्त्यभावे कथं रजतस्य चैतन्यभास्यत्वमिति चेत्, न, अ-
ज्ञातसतां घटादीनां आवरणभङ्गाय वृत्त्यपेक्षायामपि ज्ञातै-
कसतः शुक्तिरूप्यादेः वृत्तिं विनापि स्वावच्छिन्नचिद्भास्य-
तासंभवात्, सुखाद्याकारवृत्तिं विनापि सुखादेः स्वावच्छि-
न्नचिद्भास्यतायाः आकरेषु व्यक्तत्वादित्यादि दिक् ॥

यद्यपि केवलान्वयभावप्रतियोगित्वम् सदनिर्वाच्यसाधारणं
तथापि सत्त्वेन प्रतीयमानत्वसस्वरूपत्वादिकमनिर्वाच्यस्यास्ति
नासत् इति विशेषः । एतेन असदनिर्वाच्ययोः मिथ्यात्वं
नाम सामान्यमस्ति प्रागितोनिर्वचनीयस्यैवाप्रसिद्धत्वात्, न
चाश्रयासिद्धौ सामान्यं सिद्धं भवति; बाष्पारोपितधूमस्यैवा-
सिद्धत्वेन तत्र धूमन्तरे च धूमत्वसामान्यासिद्धिवत्; अन्यथा

तदपि प्रसज्येत; अतो मिथ्यात्वे साधिते सत्त्वस्यैव प्रतीतौ
सत्यां पुनस्तन्निषेधे द्वयोरपि सत्प्रतिपक्षतया अप्रामाण्याप-
त्तिः, असत्प्रतीतिश्चावश्यकी, असतः प्रतीतिं विना सदैवलक्ष-
ण्यज्ञानानुपपत्तेरिति निरस्तम्; अभावप्रतियोगितायाः वस्तु-
भूतायाः त्वया असत्यपि स्वीकारात्; घटादावपि तस्या आ-
नुभाविकतया तदनभ्युपगमायोगाच्च । असतो निर्धर्मकत्वो-
पगमे सत्त्वादेरपि असिद्धिप्रसङ्गात्; प्रतियोगित्वादिवत् भे-
दादेरसति स्वीकारेऽपि बाधकाभावाच्च । मिथ्यात्वस्य जा-
तिरूपता तु नास्माभिरुक्ता । तथा चाभावप्रतियोगितावदभा-
वविशेषप्रतियोगितारूपसत्यविवेकस्य असदनिर्वाच्यसाधार-
ण्यं नानुपपन्नम् । असत्त्वं च केवलान्वयभावप्रतियोगित्वा-
दितो विलक्षणं निःस्वरूपत्वादिकमित्यसकृदावेदितम् । अस्यै-
वान्यथात्यन्तासतो न तत्प्रतिषेधप्रयुक्तो दोषः । उक्तप्रतियो-
गित्वादिकं तु न प्रतिक्षिप्यते । परोक्षतया चासत्प्रतीत्या तद्वै-
लक्षण्यं सुज्ञेयम् । प्रामाणिकस्याभावप्रतियोगिता नाङ्गीक्रियते
इत्यादिकं तु अन्यत्र निरस्तम् । बाष्पारोपितेऽपि धूमे धूमत्व-
सामान्यमस्त्येव, अन्यथा तस्य धूमत्वेनाप्रतीतौ बह्वर्थप्रवृ-
त्त्यादेरनुपपत्तेः, प्रतीतावन्यथाख्यात्यापत्तिः, अत्रासदेव धूम-
त्वादिकमभात् इति प्रत्ययानुपपत्तिश्चेत्यादिकं तूक्तप्रायम् ॥

ननु बाष्पारोपितधूमेऽपि धूमत्वोपगमे धूमेन वह्नि-
साधने धूमस्याभासताप्रसङ्ग इति चेत्, न; आभासवि-
विक्षधूमस्यैव हेतुत्वोपगमेन तत्राभासताया अनवकाशात् ।
यत्तु एतद्विशेषणं निर्वाच्यसिद्धेऽप्यनुमानेनाग्रकालस्य सिद्ध-
मपि श्रान्तमेवापूर्ववत् यद्यपि ब्रह्माधिकरणत्वेनोपगतस्य
न सदधिकरणत्वसंभवः, संभवे वा ब्रह्मणोऽप्युक्तरीत्या
सदसद्विलक्षणत्वापत्तिः, असतः सत्त्वाप्रसक्त्या तन्निषेधो
व्यर्थः; किं च 'मूर्तं सदिति संप्रोक्तं अमूर्तमसदु-
च्यते' इति 'यदन्यद्वायोश्चान्तरिक्षाच्चैतत्सत् वायुश्चान्त-
रिक्षं चासत्' इति आगमप्रसिद्धसदसन्निषेधपरता च श्रुते-
त्युक्तौ लोकप्रसिद्धितो वैदिकप्रसिद्धेरन्तरङ्गत्वात्; तथा च
नानया श्रुत्या सदसद्विलक्षणत्वसिद्धिः संभवति; तथापि के-
वलवेदप्रसिद्धितो लोकवेदोभयप्रसिद्धेरतीवान्तरङ्गतया सदस-
च्छब्दाभ्यां परमार्थतुच्छग्रहणम् तावद्युक्तम् । 'सत्यं ज्ञानम-
नन्तम्' 'अविनाशी वा अरेऽयमात्मा' 'सदेव सोम्येदमग्र
आसीत्' इत्यादिश्रुत्यनुरोधेनास्याः श्रुतेर्व्याख्येयतया 'नो-
ऽसदासीत्' इत्यत्र आत्मान्यत्वेनेति पूरणीयम्, असतः स-
त्त्वाप्रसक्तावपि सद्विलक्षण्यमात्रोक्तौ तुच्छस्यैव सद्विलक्षणस्य
तमसोऽपि नाग्रकालसत्त्वादिकमुपपन्नमिति शङ्काव्युदासाय

सद्विलक्षणत्वेऽपि तमसो न तुच्छत्वमिति ज्ञापनायासतोऽपि
च निषेधः । तदापि च वाय्वन्तरिक्षभिन्नस्यैव सच्छब्दार्थतया
तद्विन्नस्य तमसो ब्रह्मणश्च सत्त्वेन सामान्यतः सन्नास्तीति
निषेधायोगेन ब्रह्माद्यन्यत्वेनेत्यध्याहारस्यावश्यकत्वात् । न च
'मूर्तं सत्' इति 'यदन्यद्वायोश्चान्तरिक्षाच्च तत्सत्' इति श्रु-
तिद्वयैकवाक्यतया वाय्वन्तरिक्षभिन्नं मूर्तमेव सच्छब्दार्थ इति
वाच्यम्, एवमपि अणीयसाम् 'अणोरणीयान्' इति श्रुतिप्र-
सिद्धानां भागवतरूपाणाम् अव्यावृत्तेः, एवमप्यणीयसां प्रकृ-
त्यव्याकृताकाशांशजीवानामपि प्रलये सत्त्वादुक्तार्थो न यथा-
श्रुतः । न च 'मूर्तामूर्ते तरत् ब्रह्म' इति पैङ्गिश्रुतिबलात् मूर्तपदं
पृथिव्यप्तेजोमात्रपरमिति युक्तम्, मदीत्या मूर्तविलक्षणत्वमा-
त्रेण तादृशश्रुत्युपपत्तौ मूर्तसच्छब्दस्य लोकवेदप्रसिद्धार्थोल्लङ्घ-
नेन वृत्तिकल्पनाया अयोगात् । एवं प्रलये व्याकृताकाशस्य
तदानीं निषेधश्च ते प्रतिकूलः, गुणत्रयात्मकत्वात् तमसो रजो-
निषेधश्चासङ्गतः । प्रकारान्तरानुसरणे चाध्याहारगौरवम्, अ-
म्भःप्रभृतिनिषेधश्च पुनरुक्तः । रजस इव सत्त्वस्यापि उद्रेका-
भावात् तदनुकत्या न्यूनता च, उपलक्षणता त्वगतिकगतिः,
मन्मते तु रजःशब्देन पृथिव्याः भूताकाशस्य वायोरम्भसश्च
कण्ठरवेणाहोरात्रनिषेधेनार्थतः तेजसश्च निषेधो लभ्यते ।

न चाविद्यायाः पारमार्थिकत्वे किञ्चिन्मानम् ॥

यत्तु सदसच्छब्दयोर्भावाभावपरत्वे सर्वस्य तदन्तर्भावात् पुनरजःप्रभृतेर्निषेधोऽनर्थकः स्यादिति, तदसत्; अत्रत्य-सदसच्छब्दयोर्लोकेदप्रसिद्धचनुरोधेन परमार्थतुच्छपरतया तन्निषेधेऽपि रजआदिनिषेधस्यासिद्धेः; 'तदानीम्' इत्यस्य वैयर्थ्यं तु न शक्यशङ्कम्, सदसन्निषेधे तदन्वयः रजआदिनिषेधे तदन्वयस्यार्थवत्ता; एककाले एव तदुभयनिषेधं विना अनिर्वचनीयत्वाभावात्; 'नासदासीत्' इत्यत्रापि तदानीमित्यस्यावश्यकत्वाच्च । एवं च 'न सती नासती माया माया नैवोभयात्मिका । अनिर्वाच्या' इति बृहन्नारदीये, 'न सदेतन्नृपोच्यते' इति बहुलत्रावैष्णवे, 'यदाविरासीदनृ-तस्य सर्वम्' इति भाल्लवीयश्रुतौ, 'अनृतेन हि प्रत्यूहाः' इति छान्दोग्ये, एवमन्यत्रापि श्रुतिस्मृतीतिहासपुराणेषु जगति असदन्यता, अनिर्वाच्यादिपदप्रयोगाच्चानिर्वाच्यत्वप्रसिद्धिः ॥

यत्तु 'अद्भुतत्वादनिर्वाच्यं ब्रह्म चिच्चैत्यमेव च । अचिन्त्यं तत् एवैतदतर्क्याज्ञेयमेव च । ऋगताविति धा-तोस्तु पूर्वावगतवत्सदा । स्थिते ब्रह्मर्तमित्युक्तमनृतं परिणामतः । प्रकृतिप्राकृतं प्रोक्तमसत्तदशुभत्वतः । असतां बुद्धिगम्यत्वादसत्यमिति चोच्यते । नियमेन बहिश्चित्तास्ते

सन्तो ब्रह्मणि स्थिताः । विश्वं सत्यं वशे विष्णोर्नित्यमेव प्रवाहतः । न काप्यनीदृशं विश्वं तत्तत्कालानुसारतः । असत्यमप्रतिष्ठं ये जगदाहुरनीश्वरम् । त आसुराः स्वयं नष्टाः जगतः क्षयकारिणः' इति व्यासस्मरणात् नोक्तपदानां त्वदुक्तानिर्वाच्यत्वादिपरतेति, तदसत्; ईदृशपद्यानां प्रसिद्धव्यासस्मृतौ अनुपलम्भात् । किं चैषां आगमतया न प्रामाण्यम्, न्यायोपबृंहितोपलभ्यमानश्रुतितन्मूलकस्मृतिश-तविरुद्धत्वात्, 'विरोधे त्वनपेक्षम्' इति न्यायात्, 'स्मृत्यनवकाशदोषप्रसङ्ग इति चेन्नान्यस्मृत्यनवकाशदोष-प्रसङ्गात्' इति परमर्षिणैवोक्तेश्च । सन्ति च जगतः स्पष्टं अनिर्वाच्यताबोधकस्मृतयः— सूतसंहितायां वासि-ष्ठादावन्यत्र च । किं च बृहन्नारदीये तावदनिर्वाच्यपदस्य नाद्भुतपरत्वम्, 'न सती' इत्यादिना सद्बैलक्षण्याद्युपपादनवै-यर्थ्यप्रसङ्गात् । न च तत्रासत्त्वमशुभत्वमसद्बुद्धिगम्यत्वं वो-च्यमानमद्भुतत्वोपपादकम् । एवं श्रीवैष्णवेऽपि 'ज्योतींषि विष्णुर्भुवनानि विष्णुर्वनानि विष्णुर्गिरयो दिशश्च । नद्यः समुद्राश्च स एव सर्वं यदस्ति यन्नास्ति च विप्रवर्य' इति सदसदात्मकस्य प्रपञ्चस्य 'स एव' इति साधारणेन तच्छ-ब्देन विष्णुव्यतिरेकेणासत्त्वमुच्यते । 'ज्ञानस्वरूपी भगवान्य-

तोऽसावशेषमूर्तिर्न तु वस्तुभूतः । ततो हि शैलाब्धिधरादिभेदाजानीहि विज्ञानविजृम्भितानि' इति । यदस्ति पारमार्थिकं यन्नास्ति परमार्थविलक्षणम् । यद्वा यदिदानीमस्ति यन्नास्तीदानीमतीतादि यतोऽसौ ज्ञानस्वरूपी वस्तुभूतश्च ततो हेतोरशेषमूर्तिरशेषपरिणामो न भवति तस्माच्छैलाब्धिधरादिभेदान् विज्ञानस्य मनसो विजृम्भितान् जानीहि । यथा स्वप्ना मानसवासनाविजृम्भितास्तथा जानीहीत्यर्थः । अत एव वक्ष्यति 'असत्संकल्प नामयम्' इति । यत्तु सर्वं समाप्नोषि ततोऽसि विद्यामलं भवति यद्वा सर्वं इत्यनुसारात् ज्योतिरादिपदानि तद्व्यापकपराणि, द्वितीयश्लोके च विज्ञानविजृम्भितानीत्यस्य सत्तेत्यद्यानुसारात् विष्ण्वीक्षणविलसितानीत्यर्थः । अतो न जगतो ब्रह्मव्यतिरेकेणासत्त्वपरतैतद्वचनस्येति, तदसत्, सर्वं समाप्नोषि तादात्म्येन व्याप्नोषीत्यर्थसंभवेन कथंचित्सर्वशब्दस्य तत्र विष्णुबोधकतया उपपादकत्वेऽपि प्रकृतज्योतिरादिपदानां तद्व्यापके लक्षणाकल्पनस्यानुचितत्वात् । परमात्मजगतोर्भेदेऽपि तस्य भगवदीक्षणजनितत्वानुपपादकतया तत् इत्यनेन पूर्वाभिहितार्थस्य वक्ष्यमाणार्थे हेतुत्वेनोपन्यासस्य संदर्भविरुद्धत्वाच्च, मृदभिन्नस्यापि घटादेः मृदि सत्त्वदर्शनाच्च । उक्तार्थदाढ्याय तस्य ज्ञानैकनिवर्त्यतामाह— 'यदा तु सिद्धं

निजरूपि सर्वकर्मक्षये ज्ञानमपास्तदोषम् । तदा हि संकल्पतरोः फलानि भवन्ति नो वस्तुषु वस्तुभेदाः' इति । सकलकर्मक्षये ज्ञानप्रतिबन्धकदुरितक्षये सति सर्वं यदा शुद्धं निजरूपि स्वस्वरूपं शुद्धात्मैवेत्यपास्तदोषम् अप्रामाण्यशङ्का यदा निजरूपि सर्वस्यापि स्वस्वरूपं शुद्धं देहाद्युपाधितो विविक्तम्, ज्ञानं साक्षिचैतन्यम् अपास्तदोषं निरस्ताकाररूपेण दोषेण अनास्कन्दितं ज्ञानं तत्त्वनिश्चयो जायते तदा हिः हेतौ अज्ञानतरोः फलानि अवस्तुषु देहादिषु वस्तुभेदाः वस्तु इति बुद्ध्यः न फलन्तीत्यर्थः । तथा चाविद्यानिवृत्त्या तदधीनानि सर्वाण्येव निवर्तन्ते इति भावः ॥

यत्तु 'यदा सर्वं जीवजातं प्रारब्धादिक्षये निरवद्यं भवति तदा तदीयसंकल्पात् भगवतो वा सर्वाणि फलानि भवन्ति, अवस्तुषु परिणामिषु वस्तुबुद्ध्यो न भवन्ति' इत्येतदर्थवर्णनम्, तन्न, निजरूपिपदवैयर्थ्यात् । एवं शुद्धमित्यस्यापि, अपास्तदोषमित्यनेनैव तल्लाभात् ; मम तूपहितात्मनिरासाय शुद्धमिति केवलार्थकं प्रत्यगभेदसूचनाय निजरूपीत्युभयमपि अर्थवत् । एवं परिणामिषु देहादिषु अपरिणामित्वबुद्ध्यो न भवन्तीत्यपि संदर्भविरुद्धम् ; न हि प्रत्यक्षादिनैव निवर्तनीयोऽयं भ्रमः प्रारब्धक्षयं

सर्वकामावाप्तिं वा अपेक्षते । एकवाक्यत्वसंभवे वाक्य-
भेदकल्पना चाधिका । एवं विष्णुरेवैकः सत्यः तत्र
च सर्वं जगदध्यस्तमिति चोरः स्थाणुरित्यादिवत् ज्यो-
तीषि विष्णुरित्यादिनिर्देशः— इत्युपदिष्टम्; तत्रासंभावना-
निरासाय युक्तिमप्याकर्षयति— ‘वस्त्वस्तु किं कुत्रचिदादि-
मध्यपर्यन्तहीनं सततैकरूपम् । विज्ञानमेकं निजकर्मभेदा-
द्विभिन्नचित्तैर्बहुधा व्युपेतम् । यच्चान्यथात्वं द्विज याति
भूयो न तत्तथा तत्र कुतो हि तत्त्वम् । महाघटत्वं घटतः
कपाले कपालिकाचूर्णरजस्ततोऽणुः । जनैः स्वकर्मस्तिमिता-
त्मनिश्चयैरालक्ष्यते ब्रूहि किमत्र तत्त्वम् । तस्मान्न विज्ञा-
नमृतेऽस्ति किञ्चित् क्वचित् कदाचित् द्विज वस्तुभूतम्’
इति । आदिमध्यपर्यन्तहीनं सततैकरूपं वस्तु कुत्रचित्
दृश्यवर्गे अस्ति किम्, किमिति आक्षेपे, अविद्यादि-
दृश्यस्य नश्वरत्वात् । वियदादीनां न किञ्चिदपीदृशं
दृश्यमस्तीत्यर्थः । ततः किमत आह— यदन्यथात्वं प्रा-
क्सिद्धरूपाद्रूपान्तरं उत्पत्तिनाशाद्यवस्थान्तरं भूयो याति
न तत् तथा, न तद्वस्तु पारमार्थिकमिति यावत् । एवं
व्याप्तिमुपपाद्योपनयनिगमने दर्शयति— तत्र विकारि-
वर्गेऽर्थे तत्त्वं कुतोऽबाधितं वस्तु कुतः न कुतोऽपीत्यर्थः ।

यत्तु सततैकरूपं विज्ञानं वस्तुपदवाच्यं तद्विपरीतं जडमत-
त्पदवाच्यमिति अनेनोच्यते इति, तदसत्; एवं सततै-
करूपम् आदिमध्यान्तहीनं वस्तु तदन्यत् अवस्तिवति अने-
नैव पूर्णतया क्वचिदपि जडवर्गे एतादृशं वस्त्वस्ति किमिति
तत्प्रतिक्षेपवैयर्थ्यात्, अव्याकृताकाशादेर्जडस्यापि सततैकरू-
पतायास्त्वदभिमतत्वेन जडमात्रस्य वस्तुत्वप्रतिक्षेपायोगाच्च ।
यदपि विशिष्टं प्रति विशेषणादेरुपादानतया व्याकृतादेरपि
क्वचिद्विशेषणत्वात् विशिष्टस्य विशेषपरिणामितास्तीत्युच्यते,
तदा जीवादेरपि अपरिणामिता दुरुपपादा, परिणामितयावगते
वस्तुपदप्रयोगाच्च । मम तु सन् घट इत्याद्यध्यक्षेण बाधानुप-
लम्भाच्च तत्र वस्तुपदप्रयोग उपपद्यते । तत्त्वविदामपि ‘पश्चा-
दिभिश्चाविशेषात्’ इति न्यायेन तदुपपत्तिः । अकस्मा-
देवात्र वस्तुपदवाच्यतदवाच्यव्यवस्थाकरणस्य संदर्भविरु-
द्धत्वाच्चेत्यादि दिक् । उक्तमर्थं लोकशास्त्रादिसिद्धान्तर्या-
नादाय द्रढयति महाघटत्वमित्यादिना । या महाघटत्वं
भावभवित्रोरभेदात् घटः या कपालिका, ततः चूर्णरजः
अत्र तत इति अग्रिममाकृष्यते, महीशब्देन पिण्डावस्था
पृथिव्युच्यते । स्वकर्मणा स्वीयेन कर्मज्ञानप्रतिबन्धकदु-
रितेनालक्ष्यते, अत्र किं तत्त्वमबाधितमस्ति ब्रूहीत्यर्थः ।

यदि तव मृत्तिका सती घटः सन्नित्याद्यध्यक्षबलेन अर्थक्रियाकारित्वादियुक्त्या वा यदि जगत्सत्यत्वसाधनाभिलाषोऽस्ति तर्हि ब्रूहीति तन्निरासं च श्रुतिदर्शनाभ्यां करिष्यामीति भावः, लोकेऽपि स्वपक्षसाधनपरेण परं प्रति यद्यस्ति विपरीतार्थसाधनशक्तिस्तर्हि ब्रूहीति व्यवहारदर्शनात् । उक्तार्थस्योपसंहारस्तस्मादिति । नन्विदमप्यविकारस्य जीवस्यापि श्रुतिदर्शनात् सर्वं विष्णुरेवेति प्रतिज्ञा न घटते इत्याशङ्क्याह विज्ञानमेकं निजकर्मभेदाद्विभिन्नचित्तैर्बहुधा व्युपेतम् इति । एकं सजातीयद्वितीयशून्यम् एव अपि ज्ञानं विभिन्नचित्तैरुपाधिभिः निजकर्मभेदात् अन्तःकरणगतानां कर्मणां कार्याणां भेदात् वैलक्षण्यात् बहुधा बहुभावेन व्युपेतं ज्ञातं भवति । तथा चान्तःकरणगतसुखादिवैचित्र्यं तदुपाधिके आत्मन्यारोप्य तत्र बहुभावो ज्ञाप्यते । तथा चौपाधिके एवात्मनि गगनस्येव घटमणिकमलिकाद्युपाधिकृत इति नोक्तप्रतिज्ञाभङ्ग इति भावः ॥

यत्तु विज्ञानस्वरूपो जीवो देहादिभेदं प्राप्नोतीति वस्तुपदवाच्यो न स्यादिति शङ्कानिरासाय विज्ञानमित्यादि तथा चानादिकर्मप्रवाहरूपाविद्याभिन्नचित्तैरभ्युपेतं देवत्वादिकं न तु स्वाभाविक इति भाव इति, तन्मन्दम्, तथा सति निज-

कर्मभेदादित्यनेनैव सामञ्जस्ये विभिन्नचित्तैरित्यस्य वैयर्थ्यात् । किं च देवत्वादेः स्वाभाविकत्वाभावे ह्यागन्तुकतदात्मकविशेषावाप्या परिणामिता जीवस्य कथं वारिता । पूर्वरूपहानेन रूपान्तरप्राप्तिलक्षणः परिणामोऽपि तत्र दुर्वारः, मनुष्यत्वादिहानेन देवत्वादिप्राप्तेरुपगमात् । मनुष्यत्वादिकं चेतनेऽप्यस्तीति हि तवाग्रहः । एवं केवलस्य विशिष्टात्मना विपरिणामोऽपि तवेष्ट इति ॥

ननु जीवस्याशुद्धत्वाविद्यामलिनत्वशोकलोभादिसङ्गित्वा-नेकत्वपरिणामित्वादिधर्मवतः कथमस्पृष्टदोषसंबन्धेन भगवता वासुदेवेन अभेदो युक्त इति आशङ्क्य निरस्यति— ‘ज्ञानं विशुद्धममलं विशोमकशेषलोभादिनिरस्तसङ्गम् । परं सदेकं परमं परेशः स वासुदेवो न यतोऽन्यदस्ति’ इति । अत्र शुद्धमित्यारभ्य परममित्यन्तैर्विशेषणैः उक्तशङ्कानिरासः; ततश्चैवंभूतं जीवमनूद्य वासुदेवातिरिक्तं किमपि तत्त्वं नास्तीति प्रतिज्ञातार्थनिर्वाहाय तत्र परवासुदेवेनैक्यमखिलवेदसारभूतं शिष्यवत्सलो भगवान् पराशर उपदिशति— परेशः स वासुदेव इति । ननु विष्णोरव्यतिरिक्तं ज्योतिरादि सर्वमिति प्रतिज्ञाय तन्निर्वाहाय जीवे शुद्धसाक्षिणि श्रीपरवासुदेवप्रवचनस्य च फलमाह— यच्चैत-

दित्यादिना । एवं च सद्भाव एवं भवता मयोक्तो ज्ञानं यथा
सत्यमसत्यमन्यत् इति, स्पष्टमेव जडस्य मिथ्यात्वे प्रतिपा-
द्यमाने कथं पूर्वापरसंदर्भविरुद्धम् 'अन्यदसत्यम्' इत्यादि-
स्थलीयानामसत्यादीनां परोक्तार्थपरत्वं युज्यते । एवं तत्रैव
ब्राह्मणरहोगणसंवादेऽपि प्रपञ्चमिथ्यात्वकथनपूर्वकमात्मै-
क्योपदेशो दृश्यते । तथा हि— रहोगणो नाम राजा
परमार्थजिज्ञासया कपिलं परमार्थं प्रति यियासुः मार्गे
शिविकावहनाय विष्टिगृहीतं जालमवेषप्रतिच्छन्नम् अधिगत-
परमार्थं ब्राह्मणमत्वरितगामिनमवेक्ष्य पप्रच्छ 'किं श्रा-
न्तोऽस्यल्पमध्वानं त्वयोढा शिविका मम किमायाससहो
न त्वं पीवानपि निरीक्ष्यसे' इति । ततश्च 'नाहं पीवा न
चैवोढा भवतः शिविका मया न श्रान्तोऽस्मि न चायासः
सोढव्योऽस्ति महीपते' इति प्रत्युक्तः प्रत्यक्षविरोधादिद-
मनुपपन्नमिति ब्रुवाणः, न मया शिविका त्वं वोह्यते, भूमिः
पादौ वहति, पादौ जङ्घे वहतः, एवंक्रमेण स्कन्धः शिविकां
सा च राजसंज्ञिकं देहं वहति । प्रणम्य वयमेव भूतै-
रूह्याम, भूतानि च गणैः, ते च कर्मवश्याः, कर्म चावि-
द्याहेतुकम्, तच्च समस्तप्राणिसाधारणमिति रीत्या 'त्वयोढा
शिविका मम' इत्यादिकं दूषयित्वा, आत्मा नित्योऽक्षरः

शान्तो निर्गुणः प्रकृतेः परः । प्रवृद्धयपचयो नास्य एकस्या-
खिलजन्तुषु । यदा नोपचयस्तस्य नैवास्त्यपचयस्तदा ।
त्वया पीवानसीति त्वेकया युक्त्या त्वयेरितम्' इत्यभिधाय,
'श्रमश्च भारोद्धहने' इत्यादिकमपि न युक्तम्, देहादिभ्यः करणे-
भ्योऽतिरिक्तस्य अवाहकस्य श्रमायोगात् । यद्यवाहकत्वेऽपि
वाहकसाक्षितामात्रेण श्रमस्तदा शिविकास्थितस्य तवापि
तत्साक्षित्वात् श्रमो दुर्वार इति प्रत्युक्तः, तादृशोक्त्या च
अयं जालमरूपप्रतिच्छन्नो महानेवात्मविदिति विदित्वा शि-
विकातोऽवतीर्य पादप्राणिपातपूर्वकं प्रसाद्य 'कथ्यतां को
भवानत्र जालमरूपधरः स्थितः । को भवान्यन्निमित्तं वा
यदागमनकारणम् । तत्सर्वं कथ्यतां विद्वन् मह्यं शुश्रूषवे
त्वया' इति पप्रच्छ । ततश्च तदीयप्रश्नखण्डनामुखेनैव पर-
मार्थोपदेशेन तमनुजिघृक्षुः ब्राह्मण उवाच— 'श्रूयतां सोऽह-
मित्येतद्वक्तुं भूप न शक्यते । उपभोगनिमित्तं च सर्वत्राग-
मनक्रिया । सुखदुःखोपभोगौ तु तौ देहाद्युपपादितौ ॥
धर्माधर्मोद्भवौ भोक्तुं जन्तुर्देहादिमृच्छति । स तत्रैव
हि भूपाल जन्तोः सर्वस्य कारणम् ॥ धर्माधर्मौ यतस्तस्मा-
त्करणम् पृच्छयते कुतः' इति । तदुपश्रुत्य इतरत्सर्वं मया
विदितं सोऽहमिति वक्तुं कुतो न शक्यत इति पृष्ठवति पुनः

राजनि ब्राह्मण उवाच । शब्दोऽहमिति दोषाय नात्मन्येष
तथैव तत् । अनात्मन्यात्मविज्ञानं शब्दो वा भ्रान्तिलक्षणः ।
जिह्वा ब्रवीत्यहमिति दन्तोष्ठौ तालुके नृप । एते नाहं
यतः सर्वे वाङ्निष्पादनहेतवः । किं हेतुभिर्वदत्येषा वागेवाह-
मिति स्वयम् । तथा पीवानसीत्येतद्वक्तुमित्थं न युज्यते ।
पिण्डः पृथग्यतः पुंसः शिरःपाण्यादिलक्षणः । ततोऽह-
मिति कुत्रैतां राजन्संज्ञां करोम्यहम् । यद्यन्योऽस्ति परः
कोऽपि मत्तः पार्थिवसत्तम । तदैषोऽहमयं चान्यो वक्तुमेव-
मपीष्यते । तदा हि को भवान्सोऽहमित्येतद्विकलं वचः'
इत्यादि । अत्र को भवानिति प्रश्नेन प्रष्टव्यतिरिक्त एव
प्रश्नविषय इत्यवगम्यते, अन्यथा प्रष्टुरधिगतस्वस्वरूपस्य
वक्तरि को भवानिति प्रश्नायोगात् । तथा च सोऽहमित्या-
त्मानमधिकृत्य उत्तरं न संभवति, आत्मभेदाभावेन प्रष्टव्य-
तिरिक्तस्यात्मनोऽहंशब्देन निर्देशायोगात् । नाप्यात्मान्य-
विषयमधिकृत्योत्तरं संभवति, प्रश्नो हि को भवानित्याकारकः,
तत्र च भवच्छब्दश्च संबोध्यवाची, संबोध्यता च चेतनस्यैव
युज्यते, तथा च चेतनविषयकं प्रश्नमुपगत्य अचेतनालम्बन-
मुत्तरं कथं दातुं शक्यते— इत्यभिप्रायेण 'शब्दोऽहमिति
दोषाय' इत्यादिकमुच्यते । आत्मनि अहंशब्दो न दोषा-

येति यत्त्वयोक्तं तत् तथैव; तथापि त्वदीयप्रश्नानुसारि
सोऽहमिति उत्तरं तु न घटते, यतो भवदन्यो मदभिन्नो
यः तमालम्ब्योत्तरं देयमिति हि प्रश्नस्वारस्यादवगम्यते ।
यस्तावद्भवतोऽन्यो जडो वागादिः स नाहम्; तथा च
भवदन्यजिह्वादिभिरहमिति यदि ब्रवीमि तदा अनात्मनि
जिह्वादावात्मविज्ञानमात्मज्ञानसाधनमहंशब्दो भ्रान्तिलक्षण
एव भवति, वाकारस्यावधारणार्थत्वात् । तदेवोपपादयति—
'जिह्वा ब्रवीत्यहम्' इत्यादिना । ननु जिह्वादीनामचेतनानाम-
हमिति संज्ञां प्रत्यविषयत्वेऽपि आत्मैवाहमित्युच्यतां तत्राह—
यद्यन्योऽस्तीत्यादिना । परो देहादिविलक्षणः कोऽपि मत्तो-
ऽन्यो यद्यस्ति तदा एषोऽहमयं चान्य इति वक्तुमपीष्यते,
तदेव नेत्याह—यदा समस्तदेहेष्विति । ननु मनुष्योऽहं ब्राह्म-
णोऽहं देवोऽहं इत्यबाधितप्रत्यक्षेण शरीरादीनाम् अहं-
त्वावगाहनात् शरीरादयो बुध्यन्ताः कथं नात्मेत्याशङ्क्य,
देहादीनामसत्यत्वात् आत्मनश्च सत्यत्वात् सदसतोरैक्यायो-
गात् न देहादीनामात्मत्वमित्याह— 'त्वं राजा शिबिका चेयं
वयं वाहपुरःसराः । अयं च भवतो लोको न सदेतन्नृपो-
च्यते' इति । देहादीनामसत्त्वं विकारित्वहेतुना प्राञ्जहाध-
टत्वमित्यादिना दर्शितम्; तथैवात्रापि दर्शयति— 'वृक्षाद्वारु

ततश्चेयं शिविका त्वदधिष्ठिता । क वृक्षसंज्ञा यातास्या दारु-
संज्ञाथवा नृप' इत्यादिना 'क यातं छत्रमित्येष न्याय-
स्त्वयि तथा मयि' इत्यन्तेन ॥

यत्तु नन्वस्तु देहादिव्यतिरिक्त एवात्मा अहंपदवाच्य-
इत्याशङ्क्य, तस्य सर्वभूतेषु स्थितस्य ज्ञानादिरूपेणैकाकार-
त्वात् व्यावर्तकजात्याद्यभावात् सोऽहमिति प्रश्नप्रतिवचने
न युज्येते इत्याह— यद्यन्योऽस्ति इत्यादि । परो विलक्षणो
जात्यादिना सर्वदेहेषु देवादिदेहेषु एकः एकाकारः, व्य-
क्तिनानात्वं स्वीकृत्य आकारभेद एव निषिध्यते, अन्यथा
एकस्मिन्नन्यपदप्रयोगो न स्यात्, 'निरञ्जनः परमं साम्य-
मुपैति' इत्याद्यनुसारात् ईशस्यापि ज्ञानानन्दादिना सदै-
काकारत्वादिति भावः । तदेवाह— पुमान्न देव इत्यादीति ।
पुमान्न देवो न नरो न पशुर्न च पादपः । शरीराकृतिभे-
दास्तु य एते कर्मयोनयः' इतीति ॥

तदसत्— त्वन्मते मनुष्यत्वादिजातेरात्मन्यपि स्वी-
कारेण स्वरूपसंबन्धरूपजनेरपि स्वीकारेण मनुष्यत्वा-
दिवचैत्रत्वादेरपि आत्मगततया पुरुषान्तरार्थिनोत्पत्तेरपि
तत्र संभाविततया चैत्रोऽहममुष्य पुत्र इति प्रतिवचने
बाधकाभावात् । एते धर्मा आगन्तुका इति चेत्; किं

चातः? अबाधितवस्त्ववलम्बनेन प्रतिवचनोपपत्तेः । म-
न्मते तु परमार्थं बुबोधयिषोः एवंविधमुत्तरं न घटते ।
अपि च 'तत्र चोत्सृष्टदेहोऽसौ जज्ञे जातिस्मरो द्विजः ।
सदाचारवतां शुद्धे योगिनां प्रवरे कुले । सर्वविज्ञानसंपन्नः
सर्वशास्त्रार्थतत्त्ववित् । अपश्यत्स च मैत्रेय आत्मानं
प्रकृतेः परम् । आत्मनोऽधिगतज्ञानो देवादीनि महामुने ।
सर्वभूतान्यभेदेन स ददर्श तदात्मनः' इत्यादिना ब्राह्म-
णस्य सर्वशास्त्रार्थतत्त्वात्मयाथात्म्यसाक्षात्कारवत्त्वादिविशे-
षितत्वेन, त्वया च जीवेऽपि चिदात्मकशरीरवति स्वा-
भाविकदेवमनुष्यत्वादिजातिभेदस्वीकारेण यथायथं देवो
नरो वा अहमिति वक्तुं शक्यत्वेन सर्वजीवानां ज्ञाना-
नन्दादिना एकरूपत्वेऽपि सोऽहमिति प्रतिवचने कानुप-
पत्तिः? 'पुमान्न देवो न नरः' इत्यादेरसंगतिश्च । पर
इति च प्रकृतिविलक्षण इत्येवोच्यते, आत्मानं प्रकृतेः
परमित्यस्मिन्नेव प्रकरणे बहुधोक्तेः । 'निरञ्जनः परमं सा-
म्यमुपैति' इत्यस्य च 'ब्रह्म वेद ब्रह्मैव भवति' इत्याद्य-
नुसारात्समं सर्वव्यापकं ब्रह्मोच्यते तद्भावमुपैतीत्यर्थः ।
यद्यपि मुक्तेः प्रागपि साक्षिणो ब्रह्माभिन्नतास्त्वेव तथापि
सा न परमा अविद्याद्युपाधिकृतभेदकलुषितत्वात्, तदपाये

तु परमसाम्यं संपद्यते इत्यभिप्रायेण परममित्युक्तिः ; अन्यथा मुक्तस्यापि जगद्व्यापारनिखिलहेयप्रत्यनीकानन्तकल्याणगुणाश्रयत्वनिरंकुशसर्वज्ञत्वसर्वनियामकत्ववाङ्मनसा-
तीतानन्तविशेषपरमानन्दशालित्वानन्याधीनत्वादिगुणशून्य-
तया यूकाविक्षादेः मेरुमन्दरादिकतिपयगुणसाम्येऽपि परम-
साम्यस्यैव मुक्तियोगेष्वाप्यधमाधमाचेतनपुरुषसाम्यायोगे श-
क्तशास्त्रस्य संकुचद्विषयत्वापत्तिः । किं बहुना ? ब्रह्मादीना-
मप्येवमिति शास्त्रं न स्वरसमापद्येत । किं च परमसाम्यं
नैकविधं ब्रह्मादिषु संभवति, मुक्तावपि तारतम्योपगमादिति
यत्किंचिदेतत् । निरञ्जनादिमात्रेण साम्यं तु नोक्तरीत्या पर-
मम् ; निरञ्जनो भवतीत्यनेनैव पूर्णत्वे परममिति च व्यर्थम् ।
न ह्यञ्जनसामान्याभावेऽपि तारतम्यमस्ति, येन परमपदसा-
र्थक्यं स्यात् ; न हि यत्किंचिद्भूटवति भूतले निर्घटमिति
व्यवहारो युज्यते । ‘सर्वभूतान्यभेदेन ददर्श’ इत्युपक्रमानुसा-
रेण व्यक्त्यैक्यविवक्षाया एवोचितत्वाच्च । न च विना कारणं
सर्वपदसंकोचोऽभेदपदस्य वा जघन्यवृत्त्याश्रयणं युक्तम् ॥

एवमेतदुपश्रुत्य परमार्थजिज्ञासुना राज्ञा प्रार्थितो ब्राह्मणः
कर्मफलादीनां परमार्थतां व्युदस्य परमार्थमुपदेशं प्रष्टुमाह—
‘कर्मयज्ञादिकं श्रेयः परमार्थं तु पृच्छसि’ इत्यादिना ‘पर-

मार्थो न भेदवान्’ इत्यन्तेन । कर्मध्यानादीनां परमार्थतां
निषिध्य ‘आमुक्तेर्भेद एव स्यात् जीवस्य च परस्य च ।
मुक्तस्य तु न भेदोऽस्ति भेदहेतोरभावतः’ इति मतमपि
निरस्यति । ‘परमात्मात्मनोर्योगः परमार्थ इतीष्यताम्’ यैः
कैश्चिदार्यैः । तदपि मिथ्येत्याह— ‘मिथ्यैतदन्यद्द्रव्यं हि
नैति तद्द्रव्यतां यतः’ इति । भेदस्य परमार्थसत्त्वे जीवे-
श्वरात्मकं व्यक्तिद्वयम् प्राग्विद्यादिना तु जीवो ब्रह्म-
भावमापद्यते इत्युक्तौ अन्यस्य द्रव्यस्य अनात्मता स्यात्, सा
च विरुद्धा ; भेदमिध्यात्वे तु जीवो ब्रह्मातिरिक्तं द्रव्यमेव न
भवति ; किं तु कालत्रयेऽपि तदेव सत् तद्याथात्म्याज्ञानात्
भिन्नवदवभासमानः उक्तज्ञाननिष्पत्तौ निवृत्तभेदो ब्रह्मात्मना
भवतीति युक्तमिति । अत एव ‘परमार्थो न भेदवान्’ इत्यु-
क्तम् ; वक्ष्यति च ‘द्वैतिनोऽतथ्यदर्शिनः’ इति ॥

एवं कर्मफलप्रभृति पराभिमतमुक्तिपर्यन्तानां परमार्थता
व्युदस्ता । ततश्च प्राप्तावसरं परमार्थं निरूपयन् प्रतिजानीते
शिष्यावधानाय— ‘परमार्थस्तु भूपाल संक्षेपाच्छ्रूयतां मम’ ।
परमार्थमाह— ‘एको व्यापी समः शुद्धो निर्गुणः प्रकृतेः
परः । जन्मवृद्ध्यादिरहित आत्मा सर्वगतोऽव्ययः । पर-
ज्ञानमयोऽसद्भिर्नामजात्यादिभिर्विभुः । न योगवान्न युक्तो-

ऽभून्नैव पार्थिव योक्ष्यते । तस्यात्मपरदेहेषु सतोऽप्येकमयं हि तत् । विज्ञानं परमार्थोऽसौ द्वैतिनोऽतध्यदर्शिनः' इत्यादि । यत्तु असङ्गिरसमीचीनैः नामजात्यादिभिः द्वैतिन अवतारान्तर्यामित्वादिना ये भेददर्शिन इति ; तदसत्, त्वन्मते अधमाधमदुःखशून्यतुच्छासदादिपदानामपि ब्रह्मणि समन्वयस्योक्तेः, अवतारान्तर्यामित्वादिना ब्रह्मभेदस्य केनाप्यनुपगमात् तन्निषेधानुपपत्तेः, विशेषस्यापि भेदरूपताया उक्तत्वात् विशेषमुपेत्य भेदनिषेधस्य कूपपतनं यत्नेन परिहृत्य व्याघ्रमुखपतनसाम्याच्च । न हि भेदं निषेध्य विशेषाङ्गीकारे कश्चन विशेषोऽस्ति विनामुग्धजनप्रतारणात् इति अन्यत्र विस्तरः ॥

एवमग्रेऽपि निदाघऋभुसंवादे— ते क निवासः क गन्तासि— इति निदाघप्रश्नस्य ऋभुणोत्तरं कृतम्— 'पुमान्सर्वगतो व्यापी आकाशवदयं यतः । कुतः कुत्र क गन्तासीत्येतदस्यार्थवत्कथम् । कथम् ? सोऽहं न गन्ता नागन्ता नैकदेशनिकेतनः' इति । इदमपि च ते विरुद्धम्, आत्मनोऽणुत्वाभ्युपगमात् । यत्तु पुमान्न गन्तेत्यादि परमात्मपरम्, सोऽहं न गन्तेत्यादि जीवपरम्, तथा च परमात्मन्येव विहरामि तं विहाय गमनादिकं न संभवतीति भावः ; द्वितीये च

सोऽहं तृप्त्याद्यर्थं गमनादिकर्ता न भवामीत्यर्थं इति ; तदसत्, आकाशादीनां व्यापकत्वनिश्चयवतामपि क गन्तासीत्यबाधितप्रश्नदर्शनेन अन्यव्यापकताया अन्यदेशगन्तृतायामविरोधितया च क गन्तासीति प्रश्नानुपपत्तौ बीजाभावात् ; न ह्याकाशादिकं विहायापि गमनं संभवति । मन्मते च विभोर्निष्क्रियत्वात् गमनमनुपपन्नम् ; कुत इति प्रश्नानुपपत्तिश्चायमित्यनेन वार्यते ; अयमित्यनेनोपाधितो विविक्तत्वात् उपाधिगतश्रुतृडादिशून्यतया सार्वकालिकी तृप्तिर्या प्रागुक्ता तदाश्रयस्य परामर्शात् ; तथा च नाहं गन्तेत्यादेर्यथा श्रुतस्यैवोपपत्तौ तृप्त्यर्थमित्यध्याहरोऽपि नाश्रयणीयः । एवं कुतो गन्तासीत्यंशे पूर्वार्धोपात्तस्य परब्रह्मगतव्यापकत्वादेरहेतुतया तन्मात्रमभिधाय कुतो गन्तेति प्रश्नांशखण्डनायोगश्च । सोऽहं न गन्तेत्यनेन तत्खण्डनं क्रियत इति चेन्न, तथापि पूर्वश्लोक एव कुतः कुत्रेति प्रश्नद्वयखण्डनस्य हेत्वलाभेन संदर्भविरोधस्य दुरुद्धरत्वात् ॥

एवम् 'निदाघोऽप्युपदेशेन तेनाद्वैतपरोऽभवत्' इत्यत्र अद्वैतशब्देन नानावस्थाशून्यो विष्णुरुच्यते ; तस्यैव सदैकरूपरूपायेत्युपक्रान्तस्य 'एवमेकमिदं विद्धि न भेदि सकलं जगत् । वासुदेवाभिधानस्य स्वरूपं परमात्मनः' इति

तस्यैवैकरूपत्वोक्तेः; तथा च वासुदेवाभिधानस्य परमात्मनः स्वरूपमेवैकं सदैकाकारं विद्धि, सकलं जगदेकाकारं न विद्धि, यत एतद्वेदि नानावस्थावदिति व्याख्यानमपि न युक्तम्; एतादृशार्थविवक्षायां वासुदेवमेकं विद्धीत्यनेनैव निर्वाहे रूपत्वमत्रैव बहुलम् आम्नातम्, तथा चेदं वासुदेवाभिधानस्य ब्रह्मणो मूर्त्तं स्वरूपं सकलं जगत् भेदि परमात्मव्यतिरेकेण सन्न विद्धि, किं तु एकमभिन्नं परमात्मव्यतिरेकेणासदिति विद्धीत्येवार्थः । अध्यारोपापवादाभ्यां निष्प्रपञ्चताप्रवृत्तिरित्युपपत्तेरेव वासुदेवस्वरूपत्वकीर्तनम् । इत्थं चोपक्रमानुगुण्यं भवति । यद्वा सकलं जगत् जीवजातं एकं वासुदेवस्य स्वरूपं विद्धि, वासुदेवस्येति सगुणब्रह्मोच्यते, तस्य स्वरूपमिति तदीयं तात्त्विकं रूपं विवक्षितमिति ज्ञापनाय एकमिति सजातीयभेदशून्यमित्यर्थः । तथा च प्रत्यक्षादिसिद्धबहुत्वजीवत्वादिना उपलक्षिते साक्षिणि ब्रह्माभेदो ज्ञातव्य इति पर्यवस्यति न तु भेदीति विद्धीत्यर्थः । अयमर्थश्चाद्वैतपरोऽभवदित्यत्र विवक्षितः । अत एवाग्रिमम् 'सर्वभूतान्यभेदेन स ददर्श तदात्मनः' इति अद्वैतपरत्वोपपादनं संगच्छते । अभेदेनेत्यस्य रागद्वेषादिराहित्येनेत्यर्थवर्णनं तु न सत्, लक्षणाद्यापत्तेः । 'तथा त्वमपि धर्मज्ञ तुल्या-

त्मारिपुबान्धवः । भव सर्वगतं जानन्नात्मानमवनीपते' इत्याद्यनुरोधात् द्वेषादिराहित्यमेव भेदशब्दार्थो वाच्य इति न युक्तम्, तुल्यात्मारिपुबान्धवत्वे हेतुतयोक्तस्य स्वपरदेहेष्वात्माभेदानुसंधानस्य लक्षणादिकं विनाप्यभेदेन ददर्शेत्यत्र विवक्षासंभवे अभेदशब्दस्य लाक्षणिकत्वायोगात् । सर्वशरीरेष्वात्मन एकस्यैव सत्त्वं सदृष्टान्तमुपपादयति— 'सितनीलादिभेदेन यथैकं दृश्यते नभः । भ्रान्तदृष्टिभिरात्मापि तथैकः सन् पृथक्पृथक्' इति । उक्तमर्थमुपसंहरति— 'एकः समस्तं यदिहास्ति किञ्चित् तदच्युतो नास्ति परं ततोऽन्यत् । सोऽहं न च त्वं न च सर्वमेतदात्मस्वरूपं त्यज भेदमोहम्' इति । यदिह किञ्चिदस्ति अल्पमस्ति तदच्युत एव, एवमिह यत्परमस्ति तदपि ततोऽन्यन्नास्ति तस्मात्सोऽहमित्यादि स्पष्टम् ॥

यत्तु एकः सन्नात्मा भ्रान्तदृष्टिभिः पृथक्पृथक् देवो ब्राह्मण इत्यादिरूपेण दृश्यत इति, तदसत्, अहं देवोऽहं ब्राह्मण इति दृष्टेस्तव मते भ्रान्तिताया अयोगात् । अहं मनुष्य एवेति दृष्टिः भ्रान्तिरिति चेन्न, अहमिदानीं मनुष्य इति दृष्टेरप्यतथात्वात्, अहं सर्वदा मनुष्य एवेति दृष्टिश्च न कस्यापि चार्वाकसमशीलस्य संभवति इति चेन्न,

यतस्तत्रापि त्वद्वीत्या अहं मनुष्य इत्यादिदृष्टिर्न भ्रान्तिः, यदि देहाभेदावगाहिनी भ्रान्तिः स्यात् तर्हि देहाभेदभ्रान्तिरेव निरसनीयेत्यायातम्, ओमिति चेत्; तर्हि यथा नभो नीलं दृश्यते एवमात्मापि देहाद्यभिन्नो दृश्यत इत्येव वक्तव्यं न तु पृथक्पृथगिति, संदर्भविरोधात् । यदपि अच्युत इति अच्युतगतार्थकमिति तन्न, मुख्यार्थहानापत्तेः । एवं स इत्यत्रापि । यत्तु अच्युत इत्यादौ प्रथमा सप्तम्यर्थे इति तदपि न सत्, विनाकारणं विभक्तिव्यत्ययादिकल्पनाया अयुक्तत्वात् । पदद्वयलक्षणायामपि न मुख्यार्थत्याग इति अखण्डार्थविचारे वक्ष्यामः ॥

‘विश्वं सत्यं मघवाना युवोरिदापश्चन प्रमिणन्ति व्रतं वाम् । अच्छेन्द्राब्रह्मणस्पती हविर्नोन्नं युजेव वाजिना जिगातम्’ इति ऋक्संहिताद्वितीयाष्टकवाक्येन देवप्रमितत्वादिरूपतात्पर्यलिङ्गसहकृतेन विश्वस्य सत्यता बोध्यत इत्यपि न युक्तम् ; यतो हे इन्द्राब्रह्मणस्पती मघवाना मघवन्तौ, मघमिति धननाम, विश्वं सत्यं कर्म तद्भवत्वात् अमोघफलत्वाद्वा सत्यमिति कर्मोच्यते, युवयोरित् भवत्संबन्धेव ; युवामेवोद्दिश्य कर्माण्यनुष्ठेयानीति भावः ; यद्वा विश्वं सत्यं सत्याभिन्नं विश्वं युवयोरित् भवन्नियम्यमेव ; अथवा युवयोरित् इदं सत्यं

अमोघम् ; अमोघत्वमेवोपपादयति— आपश्चनेत्यादिना । चनेत्यव्ययसमुदायः तस्य चैकपदता ‘नहि देवो मर्त्यः’ इत्यादौ नहीत्यव्ययसमुदायस्येव अध्यापकसंप्रदायसिद्धा ; वां युवयोर्व्रतं संकल्पं आपो व्यापनशीला देवता अपि न प्रमिणन्ति न हिंसन्ति ; चनेत्यस्यैकपदत्वेऽपि न क्षतिः ; देवा अपि युवयोर्व्रतं प्रमिणन्ति प्रमागोचरीकुर्वन्तीत्यर्थोपगमेपि प्रमात्वस्य व्यावहारिकप्रमासाधारण्येन तद्विषयतायाः पारमार्थिकतयाप्रतिबद्धत्वात् । नः हविर्दध्यादिकं चरुपुरोडाशादिकमन्नं च अच्छ अभिलक्ष्य वाजिना वेगवन्तावश्चाविव युजा युक्तौ सन्तौ जिगातं देवयजनमागच्छतम् ; अत्रेन्द्राब्रह्मणस्पतिपदेन प्रसिद्धेन्द्रवृहस्पत्योरौपाधिकभेदवतोरैश्वर्यरूपयोर्वा ग्रहणमस्तु ; सत्यब्रह्माभेदश्च सन् घट इत्यादिमानगम्यं तादात्म्यमिति । एवम्— ‘शाकमना शाको अरुणस्सुपर्ण आ यो महश्शूरस्सनादनीलः । यच्चिकेत सत्यमित्तन्नमोघं वसु स्पर्हमुत जेतोत दाता’ इति श्रुतिरपि तत्र प्रमाणम्— उक्तीत्या सत्यपदस्य अमोघाद्यर्थपरत्वात् ; सत्यमित्यस्य हि विवरणं न मोघमिति । श्रुतेस्त्वयमर्थः— शाकमना शकमैव शाकम तेन शाकमना बलेन शाकः कर्तुं समर्थः, अरुणोऽरुणवर्णः पक्षी

आगच्छतीत्यध्याहारः, उपसर्गश्रुतेः; यो महो महान् शूरो
विक्रान्तः, अनीलः अनीलः नीलस्य अकर्ता नही-
न्द्रोऽग्निवत् कुत्रचिदपि यज्ञे नीलं करोति, एकः सुपर्ण
इति रूपकेणेन्द्रमाह; इन्द्रः इदमिदानीं कर्तव्यमिति यत्
चिकेत तत् सत्यमित् सफलमेव न मोघं न निष्फलम्;
स्वार्हं स्पृहणीयं वसु धनं जयति शत्रुभ्यः सकाशात्; उत
अपि च दाता ददाति च स्तोतृभ्यः; दाता जेतेति तृन्;
तेन 'नलोक' इत्यादिषष्ठीप्रतिषेधः । न च सत्यशब्दस्य
कर्मपरता अप्रसिद्धा, 'यो वै धर्मः सत्यं वै तत्, तस्मात्
धर्मं वदन्तमाहुः सत्यं वदति' इति श्रुतेः । न च
वैदिकलौकिकप्रसिद्धिभ्यां सत्यशब्दस्य परमार्थपरतैवोचितेति
वाच्यम्, अन्यपरवाक्ये देवताधिकरणन्यायेन सिध्यतो-
ऽर्थस्य प्रमाणान्तराविरुद्धस्यैव वाच्यत्वात् । बलवद्वैतश्रुति-
विरुद्धा च जगत्सत्यता । 'प्राधान्यस्य दुरूपतोमहानि सत्या
सत्यानि करणस्य वोचम्' इत्यत्रापि एषैव रीतिः; अद्येदा-
नीम् अस्य महत्स्य त्यस्य सत्यानि महानि महान्ति कर-
णानि कर्माणि प्राबोचमिति तदर्थः ॥ 'सत्यः सोऽस्य महि-
मा गृणे शवो यज्ञेषु विप्रराज्ये' इत्यस्यापि; सोऽस्य महिमा
सत्यः अमोघस्तं विप्रराज्ये ब्राह्मणप्रधानेषु यज्ञेषु शवः

शमुद्दिश्य गृणे स्तौमीत्यर्थः । 'कविर्मेनीषी परिभूः स्वयं-
भूर्याथातथ्यतोऽर्थान्व्यदधाच्छाश्वतीभ्यः समाभ्यः' इत्य-
स्यापि; कविः क्रान्तमतीतं दृष्टवान् यतश्च मनसा ईष्टे
ऊहापोहकुशलः, यतश्च परिभूः पूर्वसृष्टविपरीतसृष्टिमि-
च्छतामसुराणां परिभवसमर्थः सद्भावनसमर्थः; ततो हेतो-
र्याथातथ्यतः यादृशतादृशभावं प्रतिसंधाय अर्थान् व्यद-
धादित्यर्थः; यथातथ्यपदस्य परमार्थपरत्वे तु यथापदम-
नर्थकम् । एवं च जगत्सत्यतायां न कापि श्रुतिः प्रमाणम् ॥

वस्तुतः परोदाहृता व्यासस्मृतिरपि नास्माकं विरुद्धा ।
तथाहि— अद्भुतत्वात् सत्त्वासत्त्वादिना दुर्निरूपत्वादिनि-
र्वाच्यं चेत्यं ब्रह्मैव न तद्व्यतिरेकेण सदित्यर्थः । चित्
चेतनोऽपि ब्रह्मैव; एतद्विश्वं तत् एव सत्त्वासत्त्वादिना विचा-
रासहत्वादेव अचिन्त्यमतर्क्यमज्ञेयमुच्यते; विकारित्वाच्च
जगत् न सदित्याह— ऋगतावित्यादिना । जडत्वादपि न
सदित्याह— अशुभत्वत इति, अनानन्दत्वादित्यर्थः । असतां
दुष्टकरणानां बुद्धिगम्यत्वात् दोषाधीनधीविषयत्वादित्यर्थः;
वेदान्तवेद्ये ब्रह्माणि व्यभिचारवारणाय अधीनान्तम् ।
अमुमेवार्थं स्पष्टयति— नियमेनेत्यादिना । येऽब्रह्माणि स्थिताः
बहिश्चित्ताः ते नियमेनासन्तो दुष्टकरणा एव; नियमोक्त्या

च भागासिद्धिः परिहृता । सप्रकारकबुद्धौ शुद्धस्य न विषयतेति भावः । कार्यकारणानन्यत्वन्यायेन ब्रह्मव्यतिरेकेण जगतोऽसत्त्वमिति उपपादयितुं ब्रह्मण उपादानतानिर्वाहकं विश्वस्य तत्तादात्म्यमादर्शयति— विश्वं सत्यमिति । विश्वसत्यपदार्थयोः तादात्म्यं संसर्गमर्यादया लभ्यते । कर्तृत्वमपि ब्रह्मण एव, नातोऽपरिच्छेदरूपब्रह्मशब्दमुख्यार्थक्षतिरित्याह— वशे विष्णोरिति । एवं स्वमतमुपपाद्य परमतानि निरसितुमाह— नित्यमेव प्रवाहत इति । प्रवाहत एवानादिः न स्वरूपतः ; एवं च सादित्वात् जगतो बाह्यस्य विज्ञानवाद्यभिमतमलीकत्वं निरस्तम् ; तेन हि सत्ताया उत्पत्तिव्याप्यत्वमङ्गीकृतम् । न कापि विषये विश्वमनीदृशं ब्रह्मतादात्म्यशून्यं तदनधीनं वा ; अनेन सांख्यसमयो निराकृतः । असत्यं न सत्यं यस्मिन्नेवं भूतम् ; अनेन शून्यवादो दर्शितः । अप्रतिष्ठम्, न प्रतिष्ठा स्थैर्यं यस्मिन्नेवम् विधम् ; अनेन क्षणभङ्गवादः सूचितः । अनीश्वरमिति आर्हतादिपक्षोक्तेः । वादिनामासुरत्वोक्त्या तत्पक्षो नोपादेय इति गम्यते । नन्वसुरगर्वसर्वकषे श्रीमति परमपुरुषे जाप्रति कथमसुराः प्रगल्भन्ते इत्याशङ्क्योक्तम्— तत्तत्कालानुसारत इति । अयं भावः— भगवतः पुरुषोत्तमस्य

वैषम्याभावात् तत्तत्कर्मपरिपाककाले तांस्तान् देवानसुरादीन् तथा तथा प्रेरयति इति । उक्तं च परमर्षिणा 'वैषम्य-नैर्घृण्ये न सापेक्षत्वात् तथा हि दर्शयति' 'न कर्माविभागादिति चेन्नानादित्वात्' 'एष ह्येव साधु कर्म कारयति यमुन्निनीषति एष ह्येवासाधु कर्म कारयति यमधो निनीषति' इत्यादि च । उक्तं च भागवते 'सत्त्वं रजस्तम इति प्रकृतेर्नात्मनो गुणाः । न तेषां युगपद्राजन् हास उल्लास एव वा । जयकाले तु सत्त्वस्य देवर्षीन् रजसोऽसुरान् । तमसो यक्षरक्षांसि तत्कालानुगुणोऽभजत्' इति । एतेनासत्यमप्रतिष्ठमित्यादिका श्रीभगवद्गीतापि व्याख्याता । अपरश्च तत्र विशेषः— अपरस्परसंभूतमिति स्वभाववादस्य, अन्यत् किं वाच्यम् ; काम्यते इति कामः तद्धेतुकम् ; येन यद्धेतुकत्वं जगतीष्यते तद्धेतुकमिति परमाण्वादिवादानां चानुवादात् तेऽपि न युक्ता इति । पराभिमतश्च गीतार्थोऽन्यत्र निरस्तः । 'तथा विद्वान्नामरूपाद्विमुक्तः' इत्यादिश्रुतयश्च जगतो ज्ञाननिवर्त्यत्वे मानम् । अत्र परोक्ता दूषणाभासा अन्यत्र निरस्ताः ॥

यत्तु ज्ञाननिवर्त्यत्वं नाम न ज्ञानजन्यनाशप्रतियोगित्वमद्वैत्यभिमतम्, अधिष्ठानयाथात्म्यज्ञानेनाविद्यायां विली-

नायां तदुपादानकं रजतं स्वयमेव निवर्तते इत्यङ्गीकारात् ; किं नाम प्रतिपन्नोपाधौ त्रैकालिकनिषेधप्रतियोगित्वमिति ; न च बाध्यं जगदित्यत्र किञ्चित् मानम् इत्यत्र स्वकीयमूले जगत्पदं सार्थकमिति जयतीर्थेन व्याख्यातम्— तदसत्— ज्ञानप्रयुक्तावस्थितिसामान्याभावकत्वरूपस्य ज्ञाननिवर्त्यत्वस्यास्माभिः शुक्तिरजतादावङ्गीकारात् त्वया तदनभ्युपगमाच्च जगत्पदोपादानवैयर्थ्यात् । किं च न च बाध्यं जगदित्यत्र किञ्चिन्मानमिति मूलवाक्यस्थबाध्यपदं ज्ञाननिवर्त्यपरतया व्याख्यायेदृशकुसृष्टचलम्बनेन शङ्कासमाधानमकुशलतानिदानम् । आहत्य बाध्यपदस्य प्रतिपन्नोपाधौ त्रैकालिकनिषेधपरतया व्याख्यानसंभवात् । यदपि बाध्यत्वं बाध्यमित्यङ्गीकारात् अबाध्यत्वमेव जगति स्यादिति, तदपि न, समसत्ताकयोरपि भावाभावयोर्मानाभावेन बाध्यत्ववति तत्समसत्ताकतदत्यन्ताभावसत्त्वेऽपि तदत्यन्ताभावस्यापि स्वसमानाधिकरणस्वान्यूनसत्ताकाभावप्रतियोगितासंभवेन बाध्यत्वस्य बाध्यतायामपि बाध्यत्वाभावलक्षणाबाध्यत्वस्य बाध्यत्वानपायात् । बाध्यत्वात्यन्ताभावस्तु न परमार्थता बाध्यसाधारण्यात् । न च व्याप्यवृत्तेस्तदत्यन्ताभावस्य तद्भेदव्याप्यता, मानाभावात् । बाध्यभेदोपलक्षितं स्वरूपं तु सा भवेत् ।

ब्रह्मण्यारोपिता बाध्यता च बाध्यत्वाभावप्रकारकब्रह्मज्ञान-बाध्यत्वात् प्रातिभासिकी ; अतस्तत्र बाध्यभेदः निर्बाधः । स च आत्मस्वरूपः अन्यो वेति अन्यदेतत् । एवं बाध्य-बाध्यताकत्वेन बाध्यभेदसाधने, स्वज्ञानबाध्यबाध्यताकत्वमुपाधिश्चेत्यादि दिक् ॥

यत्तु बाधेन भेदादौ सद्विलक्षणत्वं साध्यत इति न युक्तम् ; तथा हि— सद्विलक्षणत्वं नाम सज्जातिविलक्षणत्वम्, सन्मात्रविलक्षणत्वं वा । नाद्यः, सदानन्त्यप्रसङ्गात्, जातिविशेषस्य त्वया जगति अप्रतिषेधेन बाधापत्तेः ; सत्ताजात्यादेरनुपगमेऽर्थान्तरादिप्रसङ्गाच्च ; न द्वितीयः— अस्माभिरपि जगति सद्ब्रह्मवैलक्षण्योपगमेन सिद्धसाधनादिति ; तदसत्, प्रतिपन्नोपाधौ त्रैकालिकनिषेधप्रतियोगित्वस्य सद्वैलक्षण्यशब्देन विवक्षितत्वात् । अत्रापि परोक्तदोषाभासा अन्यत्र निरस्ता इति । यत्तु भेदस्य त्वयाप्यङ्गीकारात्त्रिराकरणमयुक्तमिति, तदसत्, यतो निराकरणं पारमार्थिकत्वव्युदासः न त्वत्यन्तासत्त्वव्यवस्थापनमिति । सद्विलक्षणत्वस्य मिथ्यात्वे सत्त्वमेव सत्यं स्यादिति तु प्रागेव दूषितप्रायम् ॥

यदध्यनिर्वाच्यत्वे हेतूकृतं दृश्यत्वमात्मन्यनैकान्तिक-

मिति; तन्न, संविद्विषयत्वरूपदृश्यत्वस्यात्मनि अभावात् । यद्यपि वेदान्तवेद्ये तन्न वृत्तिविषयत्वमङ्गीकार्यम्, तथापि पररीतिपर्यालोचने तदपि नावश्यकम्, शुक्तिरूप्यादौ परेण ज्ञानविषयतामनङ्गीकृत्य ज्ञानाकारता-स्वीकारमात्रेण रजतं जानामीत्यादिप्रतीतिव्यवहारनिर्वाहोपगमवत् सिद्धान्तेऽपि वेदान्तजन्यवृत्तेरात्माविषयकत्वेऽपि तदाकारतामात्रेणाविद्यानिवृत्त्यादिकार्यस्य निर्वोदुं शक्यत्वादित्यभिप्रायेणाचार्याः केचिद्वृत्तिविषयतामेव सद्विविक्ततासाधकहेतुं मन्यते । विस्तरस्तु श्रुतिमतानुमानोपपत्तौ अनुसंधेयः ॥

एतेन आत्मनो दृक्कर्मत्वाभावे वेदान्तजन्यवृत्तेः तज्ज्ञानत्वं न स्यात्, तथा चाज्ञानानिवृत्तिप्रसङ्गः; न चात्मनस्तद्विषयत्वेऽपि तदाकारता, यतस्तद्विषयत्वमेव हि तदाकारता; नन्वात्मज्ञानं नाम आत्माश्रिताज्ञाननिवर्तकतयात्मसंबन्धिज्ञानमुक्तम्, न त्वात्मविषयकम्; न चात्मनो ज्ञानाविषयत्वे अज्ञानस्यापि आत्माज्ञानत्वं दुर्घटमिति वाच्यम्, आत्माश्रिताज्ञानम् आत्माज्ञानमित्यङ्गीकारात्; विषयाश्रितं चाज्ञानमङ्गीक्रियत इति चेत्; न, विषयत्वेनैव घटादिवत् ब्रह्मणोऽपि तदनाश्रयत्वात्; अन्यथा

घटादीनामपि तदाश्रयत्वप्रसङ्गात्; तस्मात् प्रमातृगतमेव अज्ञानं अहमङ्गो घटमहं न जानामीति प्रत्ययाच्च । तमोवदज्ञानस्य विषयाश्रितत्वाङ्गीकारे एकेन घटे ज्ञाते तस्यान्यैरज्ञातत्वं न स्यात्; अज्ञानबहुत्वात् नैवमिति चेत्; न, तथा सति एकाज्ञाने निवृत्तेऽपि अज्ञानान्तरसद्भावात् कस्यापि घटस्फुरणं न स्यात्; प्रतिपुरुषनियतानियतत्वकल्पने अदृष्टचरकल्पनाप्रसङ्गात्; किं चात्माज्ञानं यद्यात्माविषयकेणापि ज्ञानेन निवर्तते घटज्ञानेनापि निवर्तते; अविषयकत्वाच्च तस्य ज्ञानत्वमपि न स्यात् इत्यादिकमपास्तम्; आकारताया विषयतानात्मकत्वस्य अत्र अन्यत्र च जयतीर्थादिभिः उक्तत्वेन स्ववचनविरोधात् । तथा हि अत्र तावज्जयतीर्थेनोक्तम्— यदाकारं यद्विज्ञानं स तद्विषय इति प्रमितिनिष्ठेयं व्यवस्था इति । यदि हि आकारतैव विषयता तदा भ्रान्तावपि तादृशव्यवस्थाया निरपवादत्वात्; रजतं दृष्टमिति भ्रममात्रत्वात्; विमतं सत्यं दृश्यत्वात् आत्मवत् इत्यपि प्रयोज्यत्वात्; प्रकरणसम इति च जडतत्त्ववादिनोक्तम् । शुक्तिरूप्यस्याप्यनिर्वाच्यत्वाभावात् साध्यविकलो दृष्टान्तः उक्तप्रकारेण दृश्यत्वाभावात् साधनविकलश्च इति । तथा च आत्माविषयस्यापि ज्ञा-

नस्य आत्माकारत्वं पररीत्या न विरुध्यते इति युक्तमुक्तम् ॥
इदं तु बोध्यम्— अज्ञानं द्विविधं असत्त्वापादकम् अभाना-
पादकं च ॥

इति श्रीमत्परमहंसपरिव्राजकाचार्यश्रीमच्छंकरभगवत्पादपूज्य-
चरणानुग्रहलब्धब्रह्मविद्यावैशद्यस्य श्रीमद्ब्रह्मानन्दसरस्वती-
सारस्वतसाम्राज्यानुभवसमेधमानयुक्तिशतधारोत्सारित-
विपश्चगिरिनिचयस्य भट्टज्यम्बकस्य कृतिषु
गुरुश्रुतिमतोद्योताख्यं प्रकरणं समाप्तम् ॥



संस्कृत संस्कृत ५-1857